



مرکز کتب و رسائل

فقہاء اسلام کی نظریں

مولانا خال سنیف اللہ رحمانی

دارالعلوم سیدیل الفلاح، بجالے ضلع درہنگہ (بہار)

بِسْمِ اللّٰهِ الرَّحْمٰنِ الرَّحِیْمِ

مروجہ بدعات

فقہاء اسلام کی نظر میں

جس میں قرآن و حدیث کے ارشادات اور محدثین، فقہاء اور صوفیاء کے فرمودات کی روشنی میں بدعت اور بدعتی کے احکام، نیز بدعت کی حقیقت اور اعتقادی عملی مروجہ بدعات کے متعلق مستند فقہاء کی آراء و آسان زبان میں اختصار کے ساتھ معذورات ذکر کی گئی ہیں؛

مولانا خالد سیف اللہ رحمانی
صدر مدرس دارالعلوم سبیل السلام حیدرآباد

ناشر
دارالعلوم سبیل الفلاح جمالی ضلع درہنگ بہار



جملہ حقوق بحق ناشر محفوظ

نام کتاب :	مروجہ بدعات - فقہاء اسلام کی نظر میں
مصنف :	مولانا خالد سیف اللہ رحمانی (فاضل دیوبند)
کتابت :	مکتبہ عرفان عالم قاسمی
تعداد اشاعت :	ایک ہزار
سزا شاعت :	جنوری ۱۹۹۷ء
قیمت :	20/- Rs
ناشر :	دارالعلوم کسبیل افلاح جالے ضلع درہنکہ بہار



مسلک کے پیچھے

- ① جامعہ ریاض الاسلام اوپل، حیدرآباد ۵۰۰۰۳۹۔
- ② مدرسہ ریاض الجنات جدید ملک پیٹ، حیدرآباد۔
- ③ مجلس علمیہ آمدھرا پردیش، محبوب بازار چادرگھاٹ، حیدرآباد۔ فون: ۵۲۷۷۷۴۔
- ④ ندوہ ایجنسی، ارم کونج، انظم پورہ، حیدرآباد۔ فون: ۵۲۹۱۰۱۔
- ⑤ ہندوستان میسریم پورم، مھلی کمان، حیدرآباد۔ فون: ۵۲۳۰۱۱۔
- ⑥ مکتبہ حسینیہ، دیوبند، ضلع سہارنپور۔ یو پی۔
- ⑦ مکتبہ الفرقان، لکھنؤ۔

طبع: بھارت آفسٹ، دہلی۔ 6، فون: 3284586

فہرست مضامین

صفحہ	مضمون	صفحہ	مضمون
۴۷	شبِ برأت میں چراغاں	۴۱	حضرت مولانا محمد صدیقی صاحب
۴۸	عرس و قوال	۵	مولانا سید اکبر الدین قاسمی
۴۹	وسیلہ کا مسئلہ	۹	ابتدائیہ
۵۳	مروءہ سلام و قیام	۱۲	بدعت
۵۵	اجتماعی ذکر و فاتحہ	۱۴	علامات
۵۶	وعا بر ثانیہ	۱۸	حسنہ اور سیر کی تقسیم
۵۸	خطبہ میں عصا کا لازم	۲۲	بدعت - حدیث رسول کی روشنی میں
۶۰	فجر اور عصر کے بعد مصافحہ	۲۴	بدعت اور سلف و موفیاء کے اقوال
۶۲	ترویج میں جہری اجتماع کی تسبیح	۲۸	بدعتی - فقہاء کی نظر میں
۶۳	جنازہ کے ساتھ باواز بلند تسبیح	۲۹	بدعتی - محدثین کی نظر میں
۶۴	قبر پر اذان	۳۰	علم غیب
۶۵	نماز جنازہ کے بعد دعا	۳۱	جانوروں کا قہر
۶۶	قبر پر ختم قرآن کرنا	۳۳	تفسیر اولیاء اور یاعبد القادر شیعائے
۶۸	چادر چڑھانا	۳۴	قبر سے استمداد و استعانت
۶۹	قبر کا طواف، بوسہ، چراغاں	۳۶	مشائخ کے نام پر جانوروں کا چھوڑنا
۷۱	قبروں پر چادر اور پھول چڑھانا	۳۸	نذر و نیاز
۷۳	قبر پر پختہ عمارت	۴۰	یا رسول اللہ اور نعرۂ رسالت و غوث
۷۵	سوم و جمہلم	۴۲	قبروں کو سجدہ اور طواف
۷۷	قرآن خوانی اور ختم قرآن	۴۵	میلاد، عید میلاد اور قیام
۷۸	اجر تریکہ اور ان ثواب	۴۶	کھمبہ شہادت پر اہتمام کا بوسہ
			کھانے پر فاتحہ

کلمہ صادقہ

راقم الحروف نے عارف باللہ حضرت مولانا صدیق احمد صاحب باندوکی دامت برکاتہم کو اس کتاب مسودہ بھیجا تھا، مولانا موصوف الہیہ کی وفات اور بعض اسفار کی وجہ سے بہت مصروف اور سفر کے لئے پاہر رکاب تھے، اس لئے ہمیں لفظاً تحریر نہ کر سکے مگر جوابی مکتوب کے ذریعہ حوصلہ افزائی فرمائی، تبرکاً اسی مکتوب کو ذیل میں نقل کیا جاتا ہے۔

عزیزم مولانا خالد سیف اللہ صاحب مدظلہ ! السلام علیکم ورحمۃ اللہ

آپ کی کتاب اجمال طور پر دیکھی، اللہ تعالیٰ اس کو نافع بنائے۔

اللہ پاک نے آپ کو جس قسم کی صلاحیت عطا فرمائی، یہ ان کا انعام ہے، اس کام لیجئے اور کوشش کیجئے کہ لوگ آپ کی ہر تحریر سے مستفید ہوں، اس وقت سفر پر روانگی کیلئے تیار ہوں بہت مصروف ہوں، بات تک کر سکی فرصت نہیں ہے۔ احقر آپ کے لئے دعا کرتا رہتا ہے، آپ میرے لئے دُعا فرماتے رہیں۔

والسلام

صدیق احمد غفرلہ

غلام جامعہ عربیہ، ہتھورا

ضلع باندہ۔ یوپی۔

بِسْمِ اللّٰهِ الرَّحْمٰنِ الرَّحِیْمِ

پیش لفظ

اسلام ایک ہمہ گیر اصولوں اور جامع ترین نظامِ زندگی کا نام ہے جس طرح آسمان کی وسعت زمین کے دامن کا تمام ترا حاطہ کرتی ہے اسی طرح اسلامی تعلیمات کا سایہ انسانی زندگی کے سر پر مکمل طور پر حاوی ہے، چاہے انفرادی عمل ہو یا اجتماعی سرگرمی، عبادت کے طور و طریق یا معاشرت کا انداز، گھریلو خانگی معاملہ ہو یا قومی سماجی مسئلہ، تجارت ہو یا سیاست، عفو و درگزر کی بات ہو یا تعزیری احکام کا انفاذ کوئی رخ یا پہلو ایسا نہیں ہے جہاں اسلام نے ہماری دست گیری نہ کی ہو اور ہمیں راہِ ہدایت سے روشناس نہ کرایا ہو، چنانچہ طہارت اور پاکی حاصل کرنے کا طریقہ سمجھانے والے رہبرِ اعظم پر چند مشرکین کی جانب سے استہزاء کیا گیا کہ تمہارے نبی تم کو طہارت کا طریقہ بھی بتاتے ہیں تو حضرت سلمان فارسیؓ نے بڑی مسرت اور شکر کے جذبات کے ساتھ یہ بات کہی کہ ہاں! ہمارے رسولؐ نے ہمیں طہارت کا طریقہ بھی بتایا ہے یعنی ہمیں کسی معاملہ میں بے راہ نہیں چھوڑا۔

یہ اللہ کا احسانِ عظیم ہے کہ ہم ایسے مذہب کے ماننے اور عمل کرنے والے ہیں جو معمولی مسئلہ سے لیکر زندگی کے عظیم سے عظیم تر مسائل میں ہماری رہنمائی کرتا ہے، لیکن بُرا ہو انسان کے اذلی دشمن شیطان کا کہ اس نے انسانوں کو گمراہ کرنے میں کوئی کسر نہیں چھوڑی، عبادت گزاروں کو معاملات میں دھوکہ دیتا ہے،

نیکو کاروں کو ریا کی بیماری لگا دیتا ہے، اتفاق کرنے والوں کو بدنی عبادت سے بے نیاز بنا دیتا ہے، حسن نیت کے ساتھ اگر عمل صالح ہو رہا ہو تو اقامت سے دور کر دیتا ہے، الغرض کسی بھی تدبیر اور حربہ سے انسانوں کو راہِ راست سے ہٹانے کی مکمل کوشش جاری رکھتا ہے، اس کی انہی گمراہ کن کوششوں میں ایک کامیاب کوشش یہ ہے کہ ان اعمال و اطوار کو جن کا اسلام سے کوئی رشتہ اور تعلق نہیں، ایسا بنا کر پیش کرتا ہے گویا کہ وہ دینِ اسلام ہی سے متعلق اعمال ہیں، جس طرح کھیت میں کاشتہ پودوں کے ساتھ کچھ خود رو پودے بھی اُگ آتے ہیں جو بظاہر کھیت ہی کا حصہ معلوم ہوتے ہیں حالانکہ وہ پودے اصل پودوں کے لئے نقصان دہ ہوتے ہیں کہ زمین کی افزائشی تاثیر و قوت تقسیم ہو جاتی ہے جس کے نتیجے میں کاشتہ پودے بے ثمر یا کم ثمر رہ جاتے ہیں، چنانچہ ان خود رو پودوں کو نکالنا ضروری ہوتا ہے، اسی طرح اسلامی تعلیمات کے درمیان شیطان کی کچھ ایجادات بھی رونما ہو جاتی ہیں جن کو اصطلاحِ شریعت میں "بدعت" کہا جاتا ہے، اس کی ایسی کامیاب سازش ہوتی ہے کہ ان بدعات کو اتنے خوبصورت انداز میں پیش کیا جاتا ہے کہ اس کے چاہنے والے حقیقی اسلامی تعلیمات کے مقابل میں ان کو زیادہ درجہ دیتے ہیں جبکہ ان خود رو اعمال سے اجتناب کرنا اتنا ہی ضروری ہے جتنا کہ خود رو پودوں کو کھیت سے علیحدہ کرنا۔

ہندوستان بلکہ برصغیر کے ہر حصہ میں مختلف بدعات اور خرافات مروج ہیں اور بعض کم علم ان پر قرآن و حدیث کا لیل لگا کر بھرپور وکالت بھی کرتے ہیں جس کے نتیجے میں کم فہم معصوم مسلمان ان کو دینِ اسلام کا ایک اہم حصہ سمجھ کر نہ صرف ان پر عامل ہوتے ہیں بلکہ اتنا اصرار و التزام کرتے ہیں جتنا دین کے بنیادی احکام کا بھی لحاظ نہیں کیا جاتا اور اگر کوئی ان پر عمل پیرا نہ ہو تو وہ ہر قسم کے سب سے بڑے ستم کا نشانہ بن جاتا

ہے اور اس کے لئے دشمن رسول اور مخالف اسلام کے فتوے بھی دینے سے گریز نہیں کیا جاتا ہے۔

بڑی مسرت کی بات ہے کہ ہمارے شہر کے ایک نوجوان فاضل محترم جناب مولانا خالد سیف اللہ رحمانی (فاضل دیوبند) صدر المدین دارالعلوم سہیل السلام جن کو اللہ تعالیٰ نے علم و فقہ میں ممتاز مقام عطا فرمایا ہے اور جنہوں نے اپنی فقہی خدمات کے سلسلہ میں اکابر امت سے خراج تحسین حاصل کیا ہے، جن میں قاموس الفقہ، جب فیہ فقہی مسائل حصہ اول و دوم اور اسلام میں حلال و حرام جیسی بلند پایہ تصانیف ان کے فقہی بصیرت اور علمی مقام کا شاہکار ہیں۔ موصوف نے دورِ حاضر کی تمام مروجہ بدعتا پر فقہی مراجع اور ائمہ کے اقوال کی روشنی میں اس انداز سے بحث کی ہے کہ حق کیا ہے؟ واضح ہو کر سامنے آ جاتا ہے۔ قرآن و حدیث کے سلسلہ میں تو لوگ بقول علامہ اقبالؒ

خود بدلتے نہیں قرآن کو بدل دیتے ہیں

کارویہ اپناتے ہیں لیکن فقہار امت کی عبارات اور ائمہ عظام کے آراء و اقوال جو قرآن و حدیث کے ترجمان شارح ہیں، ان میں کسی قسم کی تاویل یا ذاتی تشریح نہیں چل سکتی، اس لئے مسائل پر گفتگو فقہار کرام کے اقوال و آراء کو پیش نظر رکھ کر کی گئی ہے۔ اس کے علاوہ یہ کتاب کسی خصوصیات کی حامل ہے جس کا اندازہ آپ کو اس کے مطالعہ سے ہو گا۔ مثلاً:

(۱) زبان سہل اور آسان رکھی گئی ہے۔

(۲) مسئلہ کو نہایت اختصار اور جامعیت کے ساتھ اس طرح پیش کیا گیا کہ بجا

طوالت بھی نہ ہو اور بات مبہم بھی نہ رہے۔

(۳) اسلوب اور انداز بیان مجاہدانہ اور مناظرانہ نہیں بلکہ مصالحانہ اور حکیمانہ ہے۔

(۴) ہر مسئلہ کی وضاحت کتب فقہ کی عبارت اور مراجع کے نوٹ کے اہتمام کے ساتھ کی گئی ہے۔

(۵) کتاب کی ترتیب میں پچونتیس بیش بہا اور مستند معروف کتابوں کے استفادہ کیا گیا ہے جن کی تفصیل علیحدہ سے درج ہے، اس سے کتاب کی وقعت اور افادیت میں غیر معمولی اضافہ ہوا ہے۔

آخر میں یہ دعا ہے کہ اللہ تعالیٰ مولف مکرم کو جزائے خیر دے اور ان کی تالیف لطیف کو اظہار حق کا ذریعہ بنائے، اگر اب بھی حق کسی پر واضح نہ ہو تو یہی کہا جائے گا ط

گر نہ بیند بروز شپیرہ چشم

چشمہ آفتاب را چہ گناہ

(اگر چمکاؤں کی آنکھیں دن کی روشنی کو نہیں دیکھتیں تو آفتاب کا کیا قصور؟)

اس کو تو بصیرت والے دل اور عبرت والی نگاہ کیلئے اللہ سے دعا مانگنی چاہئے۔

اللهم ارنا الحق حقا وارزقنا اتباعه وارنا الباطل باطلا وارزقنا

اجتنابه۔ آمین

اکبر الدین قاسمی



ابتدائیہ

اسلام مکمل دین ہے اور پیغمبر اسلام کی نبوت سلسلہ نبوت کی آخری کڑی ہے، آپ کی کوئی سنت نہیں جو خیر و فلاح سے خالی ہو اور خیر و فلاح کی کوئی بات نہیں جو آپ کے اسوہ حسنہ میں موجود نہ ہو، اس لئے اب آپ کے لئے دین پر نہ باعتبار تعداد کے کوئی اضافہ جائز ہے اور نہ باعتبار کیفیت کے کوئی زیادت ممکن ہے۔ جو شخص اس پر کچھ اضافہ کرتا ہے وہ اپنے عمل اور زبان حال سے دو باتوں میں سے ایک کا دعویٰ کر رہا ہے۔ یا تو وہ اپنے آپ کو عقل و فہم میں آپ سے فائق و برتر تصور کرتا ہے کہ (معاذ اللہ) خیر و بھلائی کی بعض وہ باتیں جن کو سمجھنے سے خدا کے رسول قاصر رہے، اس نے اس کو پایا ہے۔ یا وہ آپ کو حق پرست کی ادائیگی میں خائن و کوتاہ باور کرتا ہے کہ خیر کی بعض باتوں کو آپ نے چھپا لیا تھا اور نیاست کی تھی وہ اس سے پردہ اٹھا رہا ہے۔ امام دارالہجرت حضرت امام مالکؒ کے بقول: فقد زعم ان النبی خان الرسالۃ۔ (الموافقات ۲/۶۴)

اسی لئے اہل علم نے کفر کے بعد تمام معاصی کے مقابلہ بدعت کے بار میں سخت گیر رویہ اختیار کیا ہے اور اس کی سخت مذمت کی ہے مگر افسوس کہ مسلمانوں کا بڑا طبقہ عجمی مالک میں اسی گناہ میں مبتلا ہے اور حقیقی اسلام کو بدعات اور رسوم و رواج کی بیڑیوں میں جکڑ کر رکھ دیا گیا ہے۔ یہ بدعات دو طرح کی ہیں: اعتقادی اور عملی۔ عملی بدعات تو صرف بدعات کے قبیل سے ہیں لیکن اعتقادی بدعتیں تو کفر تک جا پہنچی ہیں اور بعض

تو صریحاً کفر ہیں۔ فیاجاہ دیا اسفہ !!

یہ تحریر مناظرہ وجدل کے اسلوب گریز کرتے ہوئے دعوت و نصح کے طریق پر اور اسی نیت سے لکھی گئی ہے۔ اس میں اولاً بدعت کی تعریف کی گئی ہے۔ پھر اسی سلسلے میں بنیادی اصول ذکر کئے گئے ہیں جس نے اور سنیہ میں بدعت کی تقسیم کی حقیقت پر روشنی ڈالی گئی ہے۔ پھر احادیث رسول اور آثارِ صحابہ اور سلفِ صالحین نیز مشائخ و صوفیاء کے اقوال بدعت کی حرمت و مذمت سے متعلق نقل کئے گئے ہیں، اس کے بعد معاشرہ میں معروف اور مروج اعتقادی اور عملی بدعات کو لیا گیا ہے اور الگ الگ عنوان کے ساتھ ان کی شرعی حیثیت واضح کر دی گئی ہے۔

اس موضوع کا حق تھا کہ ان بدعات کی رد میں کتاب سنت کی تصریحات اور صحابہ تابعین کے آثار نقل کئے جاتے مگر وائے افسوس کہ بعض لوگوں کی تاویل بے جا نیز کتاب سنت کے سرچشمہ صافی سے گریز نے راقم سطور کو اس بات پر مجبور کیا کہ وہ فقہی تصریحات ہی کو بنیاد بنائے۔ اس لئے کہ جو طبقہ بدعات کا وکیل بلکہ اس کا پر جوش محرک اور داعی ہے وہ مقلد ہے اور فقہ کی زبان قانونی زبان ہونے کی وجہ سے اس قدر چست ہوتی ہے کہ اس میں تاویل کی گنجائش اکثر نہیں ہوتی۔ پس اگر ان کے سامنے خود ان کے مکتب فقہ کی صراحتیں رکھ دی جائیں تو اب ان کے لئے کوئی راہ فرار باقی نہیں رہ جاتی۔ اسی لئے اس بات کا التزام کیا گیا ہے کہ ان مسائل پر فقہی اقوال و تصریحات ہی پیش کرنے پر اکتفا کیا جائے۔

اس کے علاوہ دو اور باتیں جن کا اس مختصر تحریر میں لحاظ رکھا گیا ہے، یہ ہیں کہ بات لمبی نہ ہو بلکہ حتی الوسع مختصر اور جامع ہو کہ طول نویسی کم خواندہ اور متوسط مطالعہ کے لوگوں کے لئے بار ہو جاتی ہے، مختصر تحریر کا پڑھنا بھی آسان ہوتا ہے اور ذہن میں محفوظ کرنا بھی، دوسرے عام فہم و آسان زبان اختیار کرنے کی کوشش کی گئی ہے تاکہ

معمولی تعلیم یافتہ لوگ بھی اس سے فائدہ اٹھا سکیں، راقم سطور نے ”جدید فقہی مسائل“ میں یہی اسلوب اختیار کیا ہے جس سے لوگوں کو بڑا نفع پہونچا اور بعض مشاہیر اہل علم نے اس طریق کی تحسین فرمائی۔

یہ اوراق ۲۳، ۲۴، ۲۵، رمضان المبارک ۱۴۰۸ھ کی راتوں میں لکھے گئے ہیں رمضان المبارک کی برکتوں اور خصوصیت سے اس کے عشرۃ اخیر کی رمتوں کے صدقہ عجب نہیں کہ اللہ تعالیٰ اسے قبول عطا فرمادے۔ وَمَا ذَلِكْ عَلَى اللَّهِ بِعَزِيزٍ
کاشش! کچھ آنکھیں ہوں جو سرمہ بصیرت سے ہم کنار ہوں، کچھ دل ہوں جو خوفِ خدا سے معمور ہوں، کچھ ملاشیانِ حق ہوں جن کو حق و راستی کی جستجو بے چین رکھتی ہو کچھ عشاقِ بارگاہِ نبوت ہوں جو اسوۂ محمدی کی قربانگاہ پر ”آبائی رسوم و رواج“ کو بھینٹ چڑھنے تیار ہوں اور کچھ طلبکارانِ آخرت ہوں جو دنیا کی متاعِ حقیر کے لئے سنتِ نبویؐ کے چشمہ حیات سے محرومی کے لئے تیار نہ ہوں، انشاء اللہ ایسوں کے لئے یہ کم سواد سطور بھی کافی ہوں گی۔

وَاللّٰهُ الْمَوْفِقُ وَالْمُسْتَعَانُ

خالد سیف اللہ رحمانی

شب ۲۷ رمضان المبارک ۱۴۰۸ھ



بِسْمِ اللَّهِ الرَّحْمَنِ الرَّحِيمِ

بدعت

بدعت کا مادہ ب' د'ع ہے جس کے معنی نمونہ سابق کے بغیر کسی چیز کو وجود میں لانے کے ہیں۔ اسی معنی میں اللہ تعالیٰ کو "بدیع السموات والارض" کہا گیا ہے۔ قرآن میں ایک دوسرے موقع پر قُلْ مَا كُنْتُ بِدْعًا مِّنَ الرُّسُلِ فرمایا گیا ہے، یعنی میں کوئی نیا رسول نہیں ہوں جس کی نظیر پہلے سے موجود نہ ہو، عزلی زبان میں ایسے شخص کو جو کسی نئے طریقہ کا موجد ہو، کہا جاتا ہے ابتداء فلان بدعة، اسی طرح ایسی عمدہ چیز کو کہ جس کی عمدگی اور بہتری کی سابق میں نظیر نہ ہو، کہا جاتا ہے "هَذَا أَمْرٌ بَدِيعٌ"، شریعت کی اصطلاح میں بدعت کسے کہتے ہیں، اس کو یوں سمجھنا چاہیے کہ بندوں کے افعال اور اقوال سے متعلق احکام تین طرح کے ہیں: ایک وہ جن کا کیا جانا مطلوب ہے، ان کو واجب یا مستحب کہتے ہیں، دوسرے وہ جن کا نہ کیا جانا مطلوب ہے، ان کو حرام یا مکروہ کہتے ہیں، تیسرے وہ جن کے کرنے کی بھی اجازت ہے اور چھوڑنے کی بھی، اسی کو اباحت کہا جاتا ہے۔ پھر جن چیزوں کا ترک کیا جانا اور چھوڑا جانا مطلوب ہے، وہ دو طرح کی ہیں: ایک وہ جو اپنی ذات کے اعتبار سے ممنوع ہوں اور دوسری باتوں سے قطع نظر بجائے خود ان کو چھوڑنے کا حکم دیا گیا ہے، دوسرے وہ جن کو چھوڑا جانا شریعت میں مطلوب ہے اور جن کی ممانعت اس لئے ہے کہ وہ حدود و قیود کیفیات اپنی ہیئت و صورت، وقت و زمانہ کی تخصیص یا کسی نسبتاً کم اہم چیز کو زیادہ اہمیت دینے اور دوا اُسا پر عمل کرنے کی وجہ سے شریعت کے ظاہری حکم کی مخالفت ہوتی

ہو، اسی صورت کا نام "بدعت" ہے، پس اب بدعت کی تعریف یوں کی جائے گی کہ وہ دین میں شریعت کے مشابہ ایسا خود ایجاد کردہ طریقہ ہے جس سے اللہ تعالیٰ کی عبادت اور رضا جوئی میں مبالغہ مقصود ہو، امام شاطبی کے الفاظ میں: عبارة عن طريقة في الدين مخترعة تراعى الشريعة يقصد بالسلوك عليه المبالغة في التعبد لله سبحانه.

لہذا وہ ایجادات و اختراعات جن کا تعلق احکام دین سے نہ ہو بلکہ احکام دنیا سے ہو جیسے کارخانے، عمارتیں، مشینیں وغیرہ ان پر بدعت کا اطلاق نہیں ہوگا۔ خود ایجاد کردہ سے مراد یہ ہے کہ وہ چیزیں کہ عہد رسالت اور عہد صحابہ میں ان کی اصل موجود ہو وہ بدعت نہیں کہلائیں گی؛ مثلاً اصول فقہ، علم کلام، قرآن مجید پر اعراب لگانا وغیرہ کہ یہ اصول دین میں پہلے سے موجود تھے اور اعراب زبانوں پر پہلے سے جاری تھے۔ اہل علم نے اس کو مستقل فن بنا کر اس چھپی ہوئی چیز کو عام لوگوں کے لئے سہل الفہم بنا دیا۔ شریعت کے مشابہ طریقہ سے مراد یہ ہے کہ اصلاً شریعت میں اس کی کوئی اہمیت نہ ہو لیکن اس کے عمل سے ایسا محسوس ہوتا ہو کہ یہ بھی شریعت کا جز ہے۔ مثلاً اپنی طرف سے ایسی قیود اور حدود کا قائم کر لینا جو کتاب اور سنت سے ثابت نہیں۔ مثلاً نذرمان لے کہ وہ اس طرح روزہ رکھے گا کہ بیٹھے گا نہیں۔ صرف کھڑا رہے گا، دھوپ میں رہے گا سایہ سے فائدہ نہ اٹھائے گا یا کسی خاص کیفیت و ہیئت کو متعین کر لینا جس کو کتاب سنت میں اہمیت نہ دی گئی ہو، مثلاً ہم آواز ہو کر اجتماعی ذکر کرنا یا کسی خاص عبادت کیلئے کسی خاص وقت کا مقرر کرنا وغیرہ، اس کی مزید وضاحت کے لئے شاطبی نے يقصد بالسلوك عليها المبالغة في التعبد کا جملہ کہا ہے کہ ان افعال کے ذریعہ انسان کا مقصود عبادت اور ایک کار دین کو انجام دینا ہو، رہ گئیں وہ اختراعات و ایجادات جن کا تعلق امور عادت سے ہے مثلاً ہاتھ دھونے کیلئے صابن کا استعمال وغیرہ تو یہ بدعت نہیں کہلائیں گی۔

علامات

یہ تو بدعت کی اصولی تعریف ہے، لیکن بدعات کی شناخت کے لئے مختلف اصول اور علامتیں ہیں جن کی روشنی میں کسی چیز کے بدعت ہونے کا فیصلہ کیا جاسکتا ہے کتب فقہ میں گواہی کے ساتھ مرتب طور پر ان کا ذکر نہیں ملتا تاہم مختلف جگہ فقہاء نے جن اعمال کے بدعت ہونے کا فیصلہ کیا ہے اور اس کی وجہ ذکر کی ہے، ان سے اس پر روشنی پڑتی ہے ذیل میں اختصار کے ساتھ ان کا ذکر کیا جاتا ہے:

جو عبادتیں انفرادی طور پر مشروع ہیں، ان کو اجتماعی طور پر انجام دینا اس کو بدعت بنادیتا ہے مثلاً نفل نماز ایک انفرادی عمل ہے، نوافل میں تراویح اور بعض حضرات کے نزدیک تہجد میں جماعت کا اہتمام ثابت ہے۔ دوسری نوافل میں ایسا کرنا ثابت نہیں، لہذا نفل نمازوں میں جماعت درست نہ ہوگی۔

منعوا عن الاجتماع بصلوة الغائب	فقہاء نے صلوٰۃ الغائب کیلئے اجتماع سے منع کیا ہے جو بعض متقونین کا من گھڑت طریقہ ہے
التي احلها بعض المتعبدین لانها	اس لئے کہ ان مخصوص راتوں میں اس کیفیت کیساتھ نماز پڑھنا ثابت نہیں ہے، گو نماز بجائے خود ایک
لم تشر علیٰ هذه الکيفية فی تلك اللیالی	موضوع لہ۔
المخصوصة وان كانت الصلوة خیر	ایک بہترین عمل ہے۔

اسی طرح نفل نمازوں کے بعد دعا انفرادی عمل ہے۔ ان کو اجتماعی طور پر کیا جانے لگے تو یہ عمل بدعت قرار دیا جائے گا جیسا کہ آجکل بعض مقامات پر دعائے ثانیہ کا رواج سا ہو گیا ہے

جو چیز سنت سے خفا کے ساتھ ثابت ہو، خیر القرون میں لوگوں نے اس کو آہستگی سے کہا ہو، اس کو زور سے پڑھنا بدعت ہے۔ حضرت عبداللہ بن مسعودؓ نے تو کچھ لوگوں کو جو زور زور سے کلمہ طیبہ اور درود پڑھ رہے تھے، مسجد سے نکلوا دیا۔

کسی عمل کے لئے کوئی خاص وقت مقرر نہ ہو اور شریعت میں اس وقت کی اہمیت نہ بتائی گئی ہو۔ اب اگر اس خاص وقت میں اس عمل کو کیا جائے اور اہمیت دی جائے تو یہ بھی بدعت ہے۔ ابن رشد نے نقل کیا ہے کہ ان کے زمانے میں قرطبہ وغیرہ میں نماز صبح کے بعد لوگ مسجد میں قرأت قرآن کا التزام کیا کرتے تھے۔ حافظ ابن رشد نے اس کو بدعت قرار دیا، شاطبی کے الفاظ میں فرائض ذالک بدعت، ایک زمانہ میں لوگ یوم عرفہ کی شب میں مسجد میں جمع ہو کر اجتماعی طور پر دعا کرتے تھے تاکہ اہل عرفہ کی مشابہت ہو سکے، علماء نے اس کو بدعت قرار دیا۔

اسی طرح رسول اللہ صلی اللہ علیہ وسلم کی یوم پیدائش کے موقع سے خصوصیت سے خوشیاں منانا یا اسے عید قرار دینا شاطبی کے نزدیک بدعت ہے۔

کسی عمل کے لئے حدیث میں کوئی خاص ہیئت اور کیفیت ثابت نہ ہو اور اس کا التزام کیا جائے، یہ بھی بدعت ہے مثلاً رسول اللہ صلی اللہ علیہ وسلم پر صلوٰۃ و سلام یقیناً مسنون بعض حالات میں واجب ہے لیکن اس کے لئے قیام کا التزام جو قرون خیر میں ثابت نہیں، بدعت قرار پائے گا۔ امام مالکؒ کے زمانہ میں اسکندریہ کے لوگ ایک جگہ جمع ہو کر قرآن مجید کی کسی ایک سورت کی اجتماعی قرأت کیا کرتے تھے، امام مالکؒ تک اس کی اطلاع پہونچی تو انہوں نے اس پر ناپسندیدگی کا اظہار کیا۔ حضرت الامام کے مشہور شاگرد ابن قادم کا بیان ہے کہ امام مالکؒ نے اس سے منع کیا اور اس کو بدعت قرار دیا نہی عنہا و رُہا

۱۔ بزازیہ ۳/۲۷۹۔

۲۔ الاعتصام ۲/۲۰۔

۳۔ الاعتصام ۲/۳۹۔

بدعت ہے۔

ایسا عمل جس سے دین کے کسی کام میں اضافہ یا کمی کا وہم پیدا ہو سکتا ہو یا نسبت کم اہم امر کے متعلق زیادہ اہمیت کا اظہار ہوتا ہو تو یہ بھی ممنوع ہے اور علماء نے اس کو بھی بدعت میں شمار کیا ہے تاکہ یہ عام لوگوں کے لئے غلط فہمی کا موجب نہ بن جائے۔

وبالجملة فصل عمل اصلہ حاصل یہ ہے کہ جس عمل کا ثبوت شرعی موجود ہو
ثابت شرعاً الا ان في اظهار العمل به لیکن اس پر عمل الا علان عمل کرنے کی پابندی کرنے کی
والمد اومة عليه ما يخاف ان يعتقد صورت میں اس بات کا اندیشہ ہو کہ اُسے سنت سمجھا
انه سنة، فتركه مطلوب في الجملة جانے لگے گا تو بطور سد ذرائع کے اس کو چھوڑ دیا
ايضاً من باب سد الذرائع ہے۔ جانا مطلوب ہے۔

چنانچہ اسی بنا پر امام مالک اور امام ابو حنیفہؒ نے رمضان کے معاً بعد سے شوال کے روزے رکھنے سے منع فرمایا کہ کہیں لوگ اسے رمضان کا حصہ نہ سمجھ لیں۔ حضرت ابو بکر و عمر اور ابن مسعود قربانی کو واجب نہیں سمجھتے تھے۔ اس لئے خصوصیت سے بقر عید کے دن قربانی کرنے سے گریز کرتے تھے کہ اسی وجہ سے رسول اللہ صلی اللہ علیہ وسلم نے اس بات سے منع فرمایا کہ رمضان سے متعلق پہلے ایک یا دو روزہ نہ رکھا جائے کہ بتدریج لوگ کہیں اسے رمضان المبارک کا جز نہ سمجھ لیں۔

دین میں جو چیز واجب نہ ہو اس کا اس درجہ التزام کہ اگر نہ کیا جائے تو لوگ اسے مطعون کرنے لگیں اور اس کے ضروری ہونے کا وہم ہونے لگے، یہ بھی بدعت ہے مثلاً سورہ اخلاص کی تلاوت اس کی اہمیت اور فضیلت اپنی جگہ تسلیم ہے لیکن اگر کوئی شخص ہمیشہ صرف سورہ اخلاص ہی کی تلاوت کرے، یہ مکروہ ہوگا۔ مشہور فقہ سفیان ثوری

۱۔ الاعتقاد ۳/۲۔

۲۔ الاعتقاد ۳۲/۲۔

۳۔ الاعتقاد ۳۲/۲۔

نے اس کو مکروہ قرار دیا۔ امام مالکؒ کے زمانہ میں بعض لوگ ایک ہی رکعت میں سورۃ اخلاص کو بار بار پڑھتے تھے، امام صاحبؒ جب اس کے بارے میں دریافت کیا گیا تو اس پر ناپسندیدگی کا اظہار کیا اور فرمایا کہ یہ لوگوں کی من گھڑت بدعت ہے۔ ہذا من محدثا الامور السی احداثا۔

ہمارے زمانہ میں فرض نمازوں کے بعد دعا کے سلسلہ میں بعض مساجد میں بڑی شدت برتی جاتی ہے اور لوگ اسے جزو نماز تصور کر لیتے ہیں۔ اگر کہیں یہ صورت پیدا ہو جائے تو یہ عمل بدعت ہو جائے گا۔ اسی طرح عمامہ کا مسئلہ ہے اس میں شبہ نہیں کہ عمامہ آپؐ کی سنت ہے نہ صرف نماز میں بلکہ عام حالات میں بھی اس کا استعمال مسنون ہے لیکن اس بارے میں تشدد امام کے لئے عمامہ باندھنے کو لازم قرار دینا اور اس کو ائمہ کے نصب عزل کی بنیاد بنالینا ایک غیر واجب چیز کو واجب قرار دینے کے مرادف ہے اسی لئے ایسی شکل میں اس کا شمار بھی بدعت ہی میں ہوگا۔

جو عمل خیر کسی خاص کام کے لئے ثابت نہ ہو وہاں اس کا اضافہ صریحاً بدعت ہے مثلاً اذان، یہ صرف نماز پنجگانہ کے لئے ہے، بعض اور موقعوں پر بھی اس کا ثبوت ہے لیکن نوافل کے لئے اذان ثابت نہیں، چنانچہ ہشام بن عبد الملک نے عیدین کے لئے اذان و اقامت کا سلسلہ جاری کیا تو علماء نے اس کو بدعت اور مکروہ قرار دیا۔

ہمارے زمانہ میں دفن کے وقت اذان کا رواج اسی زمرہ میں ہے اور فقہاء نے اسے بدعت قرار دیا ہے۔ جانوروں کو ذبح کرتے وقت صرف کلمہ تکبیر ثابت ہے۔ اب اگر کوئی اس کے ساتھ حضور پر صلوٰۃ و سلام بھی بھیجے تو امام ابو حنیفہؒ نے اسے مکروہ اور امام احمدؒ نے بدعت کہا ہے کہ

لے الا مقام ۳۲۰

مے الا مقام ۱۸۰

مے المیزان الکبریٰ کتاب صغیر جلد ۲

حرم اور سیمہ کی تقسیم

بدعت کے باب میں ایک اہم مسئلہ بدعت کی حسنہ اور سیئہ یا واجب یا مستحب، مباح، مکروہ اور حرام کے درمیان تقسیم ہے۔ اس سے سلف صالحین کہ بہت سلف صالحین نے اس قسم کی تقسیم فرمائی ہے، وہ اپنی نیت کے اعتبار سے مخلص تھے، ان کا مقصد بدعات کے لئے سچو دروازہ کھولنا نہیں تھا بلکہ بعض ان امور کو جن کی اصل قرون خیر میں موجود تھی اور وہ اپنی موجودہ شکل کے اعتبار سے نئی تھیں — ان

بزرگوں نے لغت و تعبیر کے اعتبار سے "بدعت" کہہ دیا اور "بدعت شرعی" سے ان کو ممتاز کرنے کے لئے ان کو بدعتِ حسنہ "اور بدعتِ شرعی" کو "بدعتِ سیئہ" سے تعبیر کر دیا، جن لوگوں کی نظر ان مثالوں پر ہو جو بدعتِ حسنہ کے سلسلہ میں کتابوں میں لکھی گئی ہیں وہ اس کا اعتراض کئے بغیر چارہ نہ پائیں گے، مثلاً علمِ نحو و صرف، کتبِ فقہ کی تدوین و ترتیب، تراویح کی جماعت، مدارس و مسافر خانوں کی تعمیر، خورد و نوش اور لباس و مکان میں لذت اندوزی، اشیا کا اختراع اور راحت بخش سامان کی ایجاد و استعمال۔ ان میں سے بعض چیزیں تو وہ ہیں جن کا تعلق "عبادات" سے نہیں امورِ عادت سے ہے۔ اسی طرح اکثر امور ہیں جن کی اصل عہدِ رسالت اور عہدِ صحابہ میں موجود ہیں، نحو و صرف کے مدونہ قواعد اپنی اصل شکل میں قرآن و حدیث میں پہلے سے موجود ہیں پھر ان کا اصل تعلق "عزلی زبان" سے ہے نہ کہ اسلام سے، فقہ اسلامی کی بابت استنباط و اجتہاد کے احکام کتابِ سنت میں موجود ہیں، فقہ انہی کی مرتب شکل ہے، تراویح کی جماعت خود آپ سے ثابت ہے، مدارس اور مسافر خانوں کی تعمیر کے لئے صفہ کی نظیر موجود ہے جو عہدِ نبویؐ کا مدرسہ بھی تھا اور جہانِ خانہ بھی، خورد و نوش اور لباس و مکان امورِ عادت میں ہے، پھر گاہے گاہے اچھا کھانا اور اچھے لباس پہننا خود آپ سے ثابت ہے۔ جن لوگوں نے ان کو "بدعتِ حسنہ" میں شمار کیا ہے، وہ ظاہر ہے محض لغت کے اعتبار سے "بدعت" ہے، شریعت میں بدعت کی جو تعریف کی گئی ہے یہ اس میں داخل ہی نہیں ہیں۔

بعد کے دور میں نفس پرست اور خوفِ خداوندی سے عاری مشائخ زور نے اسی تقسیم کو اپنی ہر طرح کی بے راہ روی اور گمراہی کے لئے ڈھال بنایا اور ہر بدعت پر "بدعتِ حسنہ" کا غلاف چسپاں کر دیا، نتیجہ یہ ہوا کہ اس کے بعد ہر بدعت سنت قرار پائی اور کوئی بدعت بدعت قرار نہیں رہی، محققین نے اس خطرہ کا احساس کیا اور پوری شدت سے اس تقسیم کی مخالفت فرمائی، ام ابوالاسحاق شاطبی لکھتے ہیں:

ان هذا التقسيم امر مخترع لا يدل عليه دليل شرعی لہ حضرت مجد الفانی
فرماتے ہیں:

”دریں وقت عالم بواسطہ کثرت ظہور بدعت در رنگ دریائے
ظلمت بنظر می درآید و نور سنت با غربت و ندرت در آن دریائے
ظلماتی در رنگ کر مہمائے شب افروز محسوس می گردد“

(تاریخ دعوت و عزیمت ص ۲۵۱)

ان بزرگوں نے جو بات کہی ہے اس پر حدیث ناطق ہے، آپ نے ارشاد
فرمایا: كل محدث بدعة وكل بدعة ضلالة، آپ نے کھلے لفظوں میں
ہر ایجاد کردہ چیز کو بدعت قرار دیا جس کا تعلق دین سے ہو، ارشاد ہے: من احدث
في امرنا هذا ما ليس منه فهو نوادر اور بدعت کو گمراہی اور قابل رد قرار دیا۔ اس
میں حسنہ اور سیئہ کی تقسیم نہیں فرمائی۔ صحابہؓ جو صحبت نبویؐ کی وجہ سے یقیناً دین کے
فہم و ادراک میں پوری امت پر فائق تھے، کے طرز عمل سے بھی اس کی تائید ہوتی ہے،
حضرت ابن مسعودؓ نے کچھ لوگوں کو مسجد میں نماز کے بعد زور زور سے بالجہر تکبیر پڑھتے
ہوئے سنا تو سخت خفا ہوئے اور علامہ ثامی وغیرہ کے بیان کے مطابق ان کو مسجد
ہی سے نکال کر پھوڑا، اسی ہے بعض فقہار نے اجتماعی اور جہری ذکر کی کراہت پر استدلال
کیا ہے۔ اب کوئی بتائے کہ اگر شریعت میں بدعت بھی حسنہ ہوتی تو ابن مسعودؓ اس
ذکر کو بدعت حسنہ کی فہرت میں کیوں نہیں رکھتے؟ کتب حدیث میں موجود ہے کہ ایک
شخص نے نماز عید سے پہلے عید گاہ میں نفل پڑھنی چاہی تو حضرت علیؓ نے سختی سے
منع فرمایا، حالانکہ نماز ایک فعل حسن ہی ہے نہ کہ فعل قبیح۔ حضرت عبداللہ بن عمرؓ سے اس

لہ الاعتقاد ۱/ ۱۹۱۔

لہ مکتوب ۲/ ۳۳۔

لہ بخاری ۱/ ۲۴۱۔ مسلم ۱/ ۴۴۰۔

مؤذن کی تنبیہ ثابت ہے جو اذان کے بعد تثنیہ کرتا تھا، اب "تثنیہ" اپنی اصل کے اعتبار سے ظاہر ہے کہ نماز کی دعوت ہی ہے۔ اگر بدعتِ حسنہ کوئی چیز ہوتی تو ضرور تھا کہ ابن عمرؓ نے اس کو اسی زمرہ میں رکھا ہوتا۔ اس طرح کے بیسیوں واقعات صحابہ کرام سے ثابت ہیں جو بدعت کی اس تقسیم اور بعض بدعات کے حسنہ ہونے کی کھلی تردید کرتے ہیں۔

کتب فقہ میں تو اس سلسلہ میں اس قدر نظیریں موجود ہیں کہ ان کو شمار کرنا مشکل ہے، اذان فی نفسہ کوئی بری چیز نہیں بلکہ شعارِ اسلام میں ہے لیکن قبر پر اذان دینے کو فقہاء نے بدعتِ حسنہ کی فہرست میں نہیں رکھا بلکہ منع فرما دیا۔ مصافحہ سلام کی تکمیل اور اخلاق کا منظر ہے لیکن فجر و عصر کے بعد کے مصافحہ کو فقہاء نے مکروہ طریقہ قرار دیا۔ معانقہ ایک مسلمان کا دوسرے مسلمان سے محبت و تعلق کا اظہار ہے اور اس لحاظ سے کوئی بُرا کام نہیں مگر عید کے بعد ہمارے زمانہ میں معانقہ کا جو رواج ہے فقہاء اس سے منع کرتے ہیں مسلمانوں کو دعوت اور ان کو کھلانا عین اسلام ہے، ایک روایت میں آپؐ نے اطعامِ طعام (کھانا کھلانے) کو سب سے افضل عمل قرار دیا ہے، لیکن جس کے گھر میں موت ہوئی، اس کے اہل خانہ کی طرف سے سوم و چہلم کی دعوت کے بدعت اور مکروہ ہونے پر فقہاء متفق اللسان ہیں۔ اب ظاہر ہے کہ اگر بدعتِ حسنہ اور سیدہ کی تقسیم درست ہوتی تو ان ساری بدعات کو "حسنہ" کی فہرست میں داخل ہونا چاہئے تھا اور فقہاء کو ان سے منع نہیں کرنا چاہئے تھا۔

اس لئے حقیقت یہ ہے کہ اس باب میں صحیح تصور وہی ہے جو علامہ شاطبی اور حضرت مجدد الف ثانیؒ نے پیش کیا ہے۔ اس کے بغیر کسی بدعت کو بدعت قرار دینا اور سنت اور بدعت کے درمیان خط امتیاز کی پینچنا مشکل ہو جائے گا۔



بدعت

حدیث رسول کی روشنی میں

حدیث میں کثرت سے بدعت اور اس کے مرتکبین کی مذمت کی گئی ہے۔ آپ نے فرمایا: جس نے دین کے معاملہ میں کسی نئی بات کا اضافہ کیا یا کوئی ایسا عمل کیا جو آپ کے حکم سے ثابت نہیں ہے وہ رد کئے جانے کے لائق ہے من احدث فی امرنا هذا ما لیس منہ فہو ردہ۔ ایک خطبہ دیتے ہوئے ارشاد فرمایا: دنیا میں بدترین چیز وہ اضافہ ہے جو لوگ اپنی طرف سے کر لیں، پھر بدعت گمراہی ہے اور ہر گمراہی دوزخ میں لے جانے والی ہے، شر الامور محدثاتھا وكل محدثۃ بدعة وكل بدعة ضلالة وكل ضلالة فی النار۔ ایک اور روایت میں ہے کہ بدعت سے پوری طرح بچ کر رہنا ایک اور محدثات الامور مدینہ کی خاص حرمت و عظمت کے پیش نظر فرمان نبوی ہے کہ جو شخص مدینہ میں کسی بدعت کو جنم دے یا بدعتی کو پناہ دے اس پر خدا کی فرشتوں اور تمام انسانیت کی لعنت ہو نیز یہ کہ اللہ تعالیٰ اس کی کوئی نفل یا فرض عبادت قبول نہیں فرمائیں گے۔

دین میں کسی بدعت کو ایجاد کیا ہو اس کے متعلق وعید ہے کہ نہ صرف وہ اپنے عمل کا گنہگار ہوگا بلکہ جتنے لوگ اس کے مرتکب ہوں گے، ان سبھوں کی سزا میں کمی کئے بغیر ان سب کی سزا بھی اس شخص کیلئے ہوگی۔ ایک دفعہ حضرت حسن کو نصیحت فرمائی کہ اگر تم پلک جھپکنے سے بھی کم وقت میں پل صراط سے گذر کر جنت تک رسائی چاہتے ہو تو اللہ کے دین میں اپنی طرف سے کوئی بدعت داخل نہ کرو فلا تحدث فی دین اللہ حدثاً برأیث نہ طحاوی نے نقل کیا ہے کہ چھ آدمیوں پر میری بھی لعنت ہے، اللہ کی اور خدا کے تمام مقبول انبیاء و رسل کی، پھر ان چھ آدمیوں میں پہلا نام یوں ذکر فرمایا: الزائد فی دین اللہ واللہ کے دین میں اضافہ کرنے والا بعض روایت میں ہے: میری سنت کے بجائے بدعت اختیار کرنے والا الراغب عن بسنتی الی بدعة نہ پھر جب کبھی معاشرہ میں بدعات کا ظہور ہو تو علماء کی ذمہ داری ہو جاتی ہے کہ وہ اس پر نیکر کے لئے اٹھ کھڑے ہوں فرمان نبوی کے مطابق اگر وہ ایسا نہ کریں تو ان پر خدا کی فرشتوں کی اور تمام انسانیت کی لعنت ہوگی اذا الحدث فی امتی البدع و شتم اصحابی فلیظہر العالم علمہ من لم یفعل فعلیہ لعنة اللہ و الملائکة و الناس اجمعین۔ یہاں تک کہ ارشاد ہوا کہ بدعتی کی توقیر اور اس کا احترام بھی روا نہیں اور یہ اسلام کی بیخ کنی میں تعاون کرنے کے مرادف ہے من مشی الی صاحب بدعة لیؤقرہ فقد اعان علی ہدم الاسلام۔ اور کیوں نہ ہو کہ بدعت کی ایجاد دراصل سنت کی عمارت کے انہدام اور اس سے انحراف ہے۔ اس لئے آپ نے فرمایا کہ جب کوئی قوم کسی بدعت کو ایجاد کرتی ہے تو اسی کے برابر سنت ان سے اٹھالی جاتی ہے ما حدث قوم بدعة الا رفع مثلها من السنة۔

۱۔ ترمذی۔ ۲۔ الاعیام ۱/۴۴۔

۳۔ الاعیام ۱/۴۵۔

۴۔ کتاب السنة من معاذ بن جبلؓ۔

۵۔

۶۔

بدعت اور سلف و صوفیاء کے اقوال

بدعت کی اسی شاعت اور عند اللہ اس بارے میں سخت پکڑ کی وجہ سے صحابہ کرام اور سلف صالحین کا رویہ اس بارے میں نہایت شدید رہا ہے۔ حضرت عبداللہ بن مسعودؓ نے فرمایا: ہمارے طریقوں کی پیروی کرو اور بدعت ایجاد نہ کرو علیکم بالعلم وایاکم والتبذع، آپ ہی سے نقل کیا گیا ہے کہ اعتدال کے ساتھ سنت پر عمل، بدعت میں مجاہدات سے بہتر ہے القصد فی السنۃ خیر من الاجتهاد فی البدعة لہ حضرت ابن عباس نے اظہار افسوس کرتے ہوئے فرمایا کہ سال بہ سال لوگ بدعت کو گھڑتے اور سنتوں کو ضائع کرتے چلے جائیں گے مایاتی علی الناس من عام الابد ثوافیہ بدعة واما تو سنۃ لہ ابو داؤد نے حضرت معاذ بن جبل سے نقل کیا ہے کہ بدعت سے خوب بچو اس لئے کہ جو بدعت بھی ایجاد کی جائے وہ گمراہی ہے فان ما ابتدع ضلالة۔

بدعت کے بارے میں یہی شدت تابعین اور دوسرے بزرگوں کی رہی ہے صوفیاء کرام جن کو بعض حضرات بدعات کے معاملہ میں متساہل سمجھتے ہیں وہ بھی اس مسئلہ میں یہی رویہ رکھتے تھے، حسن بصری سے منقول ہے کہ بدعتی جس قدر مجاہدات اور نماز روزہ میں اضافہ کرتا ہے اسی قدر خدا سے دور ہوتا جاتا ہے الا ازداد من اللہ بعدا۔ ابو ادیس نولانی سے مروی ہے کہ مسجد کو جلتا ہوا دیکھوں اور کچھانہ سکوں، یہ اس سے کمتر ہے کہ مسجد میں کوئی بدعت پاؤں اور اس کو بدل نہ سکوں، فضیل بن عیاض کہتے ہیں کہ گمراہی کے راستے بچو اور زیادہ لوگوں کے اس راہ پر چل کر ہلاک ہونے کی وجہ سے دھوکہ نہ کھاؤ، حسن بصری فرمایا کرتے تھے کہ بدعتی کے ساتھ اٹھنا بیٹھنا نہ رکھو کہ یہ

دل کو بیمار کرتا ہے لاتجالس صاحب بدعت فانہ یمرض قلبا، ابو قلابہ سے نقل کیا گیا ہے کہ بدعتی مباح الدم ہو جاتا ہے اسلحہ السیف یحیٰ بن ابی عمر شیبانی کہتے ہیں کہ بدعتی کو توبہ کی توفیق نہیں ہوتی، فضیل بن عیاض فرماتے ہیں: جو بدعتی کے ساتھ بیٹھا کرے وہ مکتبہ دین سے محروم رہے گا، لم یعط الحکمۃ۔

ابو بکر دقاق جو حضرت جنید بغدادی کے معاصرین میں ہیں کہتے ہیں کہ میرے دل میں گذرا کہ علم حقیقت، علم شریعت سے الگ ہے تو ندائے غیب آئی کہ جس حقیقت کے ساتھ شریعت نہ ہو وہ کفر ہے کل حقیقۃ لا تتبعھا الشریعۃ فہی کفر شیخ جوزجانی سے دریافت کیا گیا کہ سنت کا کیا طریقہ ہے؟ فرمایا: بدعت کو ترک کرنا اور صدر اول کے علماء کی اتباع، ابو محمد بن عبد الوہاب ثقفی سے منقول ہے کہ اللہ تعالیٰ درست اعمال ہی کو قبول کرتے ہیں، درست عمل وہ ہے جو خالص ہو اور عمل خالص وہی ہے جو سنت کے مطابق ہو ومن خالصھا الا ما وافق السنۃ۔ احمد بن ابی الحواری فرماتے ہیں: اتباع سنت کے بغیر جو عمل ہو وہ باطل ہے۔ شیخ حمدون قصار سے پوچھا گیا کہ لوگوں سے گفتگو کب کی جائے؟ فرمایا: جب کسی فرض کی ادائیگی میں کسی کی اعانت مقصود ہو تو کسی انسان کے بدعت میں پڑ کر ہلاک ہو جانے کا اندیشہ ہو، ابو القاسم نصر آبادی سے منقول ہے کہ تصوف کی روح کتاب و سنت کی پابندی اور بدعات و خواہشات سے گریز ہے۔

حضرت شیخ عبدالقادر جیلانیؒ اپنے ایک خطبہ میں فرماتے ہیں: صاحبو! اسلام رو رہا ہے اور ان فاسقوں، بدعتیوں اور مکر کے کپڑے پہننے والوں اور ایسی باتوں کا دعویٰ کرنے والوں کے علم سے جوان میں نہیں، اپنے سر کو تھامے ہوئے فریاد کر رہا ہے یہ امام اوزاعی سے نقل کیا گیا ہے کہ بدعتی سے گفتگو نہ کرو، نہ اس سے بحث کرو وہ تمہارے دل

لے۔ تمام اقوال الاعتقاد ۱/ ۸۹ تا ۹۹ سے نقل کئے گئے ہیں۔

مے فیوض یزدانی ص ۵۰۔

میں فتنہ کے بیج بودے گا۔

حضرت شیخ احمد رومی فرماتے ہیں،

”اعتقادی بدعات کھڑی ہیں اور بعض کھڑے تو نہیں ہیں لیکن کہیں کہیں گناہوں سے بڑھ کر ہیں یہاں تک کہ قتل اور زنا سے بھی حق کہ اس سے اوپر بس کھڑی کا درجہ ہے۔ رہی بدعت عبادت، سو اگرچہ یہ عبادت اعتقادی سے کمتر ہے لیکن اس پر عمل کرنا خصوصاً جب کہ سنت ہو کہ وہ کے مخالف ہو، نا فرمانی اور گمراہی ہے۔“

شیخ احمد سرہندی امام ربانی مجدد الف ثانیؒ اس قدر قورہ اور تڑپ

اور بے قراری کے ساتھ فرماتے ہیں،

”حضرت حق تعالیٰ کی بارگاہ میں نہایت تعرض و زاری، انتخاب و نیاز مندی اور تواضع و انکسار کے ساتھ خضیہ اور علانیہ فتوے کماں ہوں کہ دین میں جو کچھ بدعات اور نئی باتیں پیدا کر لی گئی ہیں جو عہد رسالت اور خلافت راشدہ میں نہ تھیں، گو وہ صبح کی سپیدی کی طرح روشن ہو۔ اس بندہ ضعیف اور اس کی جماعت کو اس بدعت میں گرفتار نہ ہونے دے، رسول اللہؐ کے طفیل اس بدعت کے حسن کا مفتون ہونے سے بچائے۔“

یہ تو عام بدعات و خرافات کا مسئلہ ہے، وہ بدعات جو اعتقاد سے تعلق رکھتی ہیں، ان کا معاملہ تو اور شدید ہے جو کفر و شرک تک جا پہنچی ہیں، جو لوگ خود کو حضرت شیخ عبدالقادر جیلانیؒ کا عقیدہ مند کہتے ہیں، کاش وہ حضرت شیخ کے

۱۔ الاعتصام

۲۔ ملاحظہ ہو، ترجمہ مجالس الابرار ص ۱۶۴

۳۔ دفتر اول، مکتوب ۱۸۶

۱۔ ارشاد کو حرز جاں بنائیں؛

”مخلوقات فناء محض اور عاجز ہیں، نہ ان کے ہاتھ میں ہلاکت ہے اور
نہ کسی چیز کی ملکیت، نہ دولت ان کے اختیار میں ہے نہ محتاجی، نہ نفع
ہے نہ نقصان، نہ ان کے پاس حکومت ہے سوائے اللہ تعالیٰ کے
نہ اس کے سوا کوئی قادر ہے، نہ اس کے سوا کوئی دینے والا ہے
نہ روکنے والا، نہ نافع نہ نقصان رساں، نہ زندگی دینے والا نہ موت
سے دوچار کرنے والا۔“

جو لوگ خود کو مجاہدِ اولیاء کہتے ہیں، ان کو چاہیے کہ حضرت شیخ کے اس
ارشاد کو سرمہ چشم اور مشعلِ راہ بنائیں۔



۱۔ الفتح الربانی مجلس ۶۱۔

بدعتی فقہار کی نظیریں

بدعت اور بدعت کا ارتکاب کرے والوں کے معاملہ میں شریعت نے جس شدت اور سختی کا معاملہ کیا ہے فقہار نے بھی اس کو ملحوظ رکھ کر رائے قائم کی ہے۔ چنانچہ گو بدعتی شخص کے پیچھے بشرطیکہ اس کی بدعت کفر کی حد تک نہ پہنچے، نماز درست ہو جاتی ہے لیکن بہتر ہے کہ ایسے شخص کے پیچھے نماز پڑھنے سے بچا جائے اور اسی وجہ سے غیر بدعتی امام کی اقتدا میں جتنا ثواب ہے، بدعتی امام کی اقتدار میں اس درجہ ثواب نہیں، فتاویٰ عالمگیری میں اس مسئلہ پر روشنی ڈالتے ہوئے لکھا گیا ہے:

تجوز الصلوٰۃ خلف صاحب ہوا؛	ہوا پرست اور بدعتی کے پیچھے نماز جائز ہے
وبدعۃ وحاصلہ ان کان ہولاً یکفر	بشرطیکہ بدعت کفر تک نہ پہنچے اور یہ نماز بھی
بلہ صاحبہ تجوز الصلوٰۃ خلفہ مع الکراۃ	کراہت کے ساتھ جائز ہوگی اور اگر بدعت کفر
والا فلا۔ ولو صلی خلف مبتدع او	تک پہنچ گئی تو اقتدار جائز نہ ہوگی۔ اگر بدعتی
فاسق فہو محرز ثواب الجماعۃ لکن لا ینال	یا فاسق کے پیچھے نماز پڑھے تو جماعت کا ثواب
مثل ماینال خلف تقی۔	حاصل ہو جائے گا لیکن اس درجہ نہیں جو متبع

سنت امام کی اقتدار میں حاصل ہوتا ہے۔

بدعتی یا تو کافر ہوگا یا فاسق اور فاسق کا حکم یہ ہے کہ اگر اس کے اصلاح کی

توقع نہ ہو تو اس کی بُرائی کی حوصلہ شکنی کرنے کے لئے اس کے مقابلہ سلام میں پہل نہیں کرنی چاہیے۔

فقہ کی کتابوں میں لکھا ہے،

لا یسلم علی الشیخ المازح والزند
 السلام نہ کرے مسخرے شرابی، جھوٹے، لغو گو،
 والکذاب واللاعن ومن یسب
 لوگوں کو گالی دینے والے اور بازار میں عورتوں
 الناس وینظر الی وجوہ النساء فی
 کی طرف نظر بازی کرنے والوں کو جن کا کتاب
 الاسواق ولا تعرف توبتہ لہ
 ہونا معلوم نہ ہو۔

چوں کہ بدعت ان امور سے بڑھ کر فسق و فجور میں داخل ہے، اس کا تقاضہ ہے کہ بدعتی کو اگر توہین بدعت کی نیت سے سلام میں پہل نہ کی جائے تو مضافتہ نہیں۔

بدعتی — محدثین کی نظر میں!

محدثین کی رائے ہے کہ بدعتی کی حدیث نہیں قبول کی جائے گی اس لئے کہ کلام رسول کے بارے میں اس کی راست گوئی یقینی نہیں۔ حافظ ابن حجرؒ نے اس مسئلہ کی تفصیل بیان کرتے ہوئے فرمایا ہے کہ بدعت اگر کفر کے درجہ تک پہنچی ہوئی ہو تب تو اس کی روایت بالکل قابل قبول نہیں اور اگر صرف فسق کا موجب ہو تو دو شرطوں کے ساتھ روایت قبول کی جائے گی۔ اول یہ کہ وہ لوگوں کو بدعت کی طرف دعوت نہ دیتا ہو، دوم یہ کہ وہ جو حدیث پیش کر رہا ہو وہ اس کی کسی مبتدعاً فکر کی تائید میں نہ ہو۔

ثم البدعة اما بمكفر او بمفسق
 پھر بدعت یا تو قابل تکفیر ہوگی یا قابل تفسیق،

پہلی شکل میں جمہور اس کی روایت کو قبول نہیں کرتے ہیں، دوسرے شخص کی روایت قبول کی جاتی ہے بشرطیکہ وہ اپنے عقائد کی طرف داعی نہ ہو اور نہ اس کی اس روایت سے بدعت کو تقویت پہنچتی ہو۔

الاول لا یقبل صاحبہ البھور، والثانی یقبل من لم یکن داعیۃ فی الاصح الا ان روی ما یقوی بدعتہ فیرد علی المختار وبہ صرح الجوزجانی شیخ النسائی لہ

علم غیب

علم غیب یعنی ماضی و مستقبل کی تمام باتوں سے باخبر ہونا صرف اللہ تعالیٰ کی صفت ہے۔ قرآن مجید نے متعدد مقامات پر اس کی صراحت فرمادی ہے:

عندہ مفاتیح الغیب لا یعلمہا

الآھو۔ (انعام: ۵۹)

ولو کنت اعلم الغیب لاستکثرت

من الخیر۔ (اعراف: ۱۸۸)

فقل انما الغیب للہ فانظروا

انی معکم من المنتظرین۔ (یونس: ۲۰)

ولا اقول لکم عندی خزائن اللہ

ولا اعلم الغیب۔ (ہود: ۳۱)

قل لا یعلم من فی السموات و

الارض الغیب الا اللہ۔ (نمل: ۶۵)

لہ نزہۃ النظر شرح نخبۃ الفکر، مطبوعہ بیروت ص: ۵۱، ۵۰۔

اس لئے فقہاء نے اللہ تعالیٰ کے علاوہ کسی اور کو "عالم الغیب" ماننے کو کفر قرار دیا ہے۔ ملا علی قاری شرح فقہ اکبر میں لکھتے ہیں:

ذكر الحنفية تصریحاً بالتكفير
باعتقاد ان النبي صلى الله عليه وسلم
يعلم الغيب لمعارضه قوله تعالى قل
لا يعلم من في السموات والارض الغيب
الا الله له .

فقہائے احناف نے صراحت لکھا ہے کہ حضور
صلی اللہ علیہ وسلم کے بارے میں علم غیب کا
عقیدہ کفر ہے۔ اللہ تعالیٰ کے ارشاد قل
لا يعلم الا الله کے خلاف ہونے کی وجہ سے۔

فتاویٰ بزازیہ میں ہے:

تزوج بلاشهود وقال "رسول خدائی
در او فرشتگان را گواہ کردم" يكفر لانه
اعتقد ان الرسول والملك يعلمان
الغيب بخلاف قوله "فرشتگان
ط دست راست وچپ را گواہ کردم"
لانها يعلمان له

کسی نے بغیر گواہ کے نکاح کیا اور کہا کہ "خدا کے رسول
اور فرشتوں کو میں نے گواہ بنایا تو اس کی تکفیر کی
جائے گی اس لئے کہ اس نے یہ اعتقاد رکھا کہ رسول
اور فرشتے غیب جانتے ہیں۔ برخلاف اس کے کہ وہ
کہتے ہیں نے حائیں اور بائیں کے فرشتے کو گواہ بنایا
اس لئے کہ وہ غیب جانتے ہیں۔

اس لئے رسول اللہ صلی اللہ علیہ وسلم کو دنعوذ باللہ، عالم الغیب قرار دینا کفر اور
اللہ تعالیٰ کی صفات خاص میں غیر اللہ کو شریک ٹھہرانا ہے۔

حاضر و ناظر

اسی طرح ہر جگہ اور ہر وقت موجود ہونا جس کو "حاضر و ناظر" ہونے سے تعبیر
کرتے ہیں، اللہ تعالیٰ ہی کی صفت خاص ہے۔ اس لئے کہ اس کی ذات ہر طرح کی تحدید

اور جہت سے ماوراء ہے۔ اس کے سوا جتنی مخلوقات ہیں وہ محدود ہیں اور وہ ہر جگہ حاضر و ناظر نہیں، اس سے خدا کے رسول اور نبی بھی مستثنیٰ نہیں۔ خود آپ کی سیرت مبارکہ میں بیسیوں واقعات موجود ہیں جن سے معلوم ہوتا ہے کہ آپ بعض حالات و واقعات سے واقف نہ ہو سکے، ظاہر ہے اگر آپ ہر وقت اور ہر جگہ حاضر و ناظر ہوتے اور اس بارے میں آپ کی وہی شان ہوتی جو جناب باری تعالیٰ کی ہے تو آپ کو کبھی واقعہ سے بے خبر نہیں ہونا چاہئے۔

چنانچہ جیسا کہ مذکور ہوا فقہار نے لکھا ہے کہ کسی شخص نے نکاح کے موقع سے اللہ اور رسول کو گواہ بنایا تو نکاح بھی منعقد نہ ہوگا اور ایسے شخص کو کافر بھی تسلیم کر دیا جائے گا۔

تنزیح امرًا بشہادۃ اللہ
ورسولہ لا ینعقد وھل یکفر عرف
فی الفاظ الکفر لہ
اللہ اور اس کے رسول کو گواہ بنا کر کسی عورت سے
نکاح کیا تو نکاح منعقد نہیں ہوگا اور کیا ایسے شخص
کو کافر قرار دیا جائیگا تو اس جملہ کو الفاظ کفر ہی میں
شمار کیا گیا ہے۔

یہ اسی لئے کہ عاقد نے اللہ تعالیٰ کی طرح آپ کو بھی مجلس نکاح میں حاضر اور واقعہ نکاح کا ناظر تصور کیا۔ جب یہ حکم رسول اللہ کو حاضر و ناظر یقین کرنے کی صورت میں ہے تو ظاہر ہے دوسرے اولیاء اور بزرگوں کے بارے میں اس قسم کا عقیدہ بدرجہ اولیٰ "کفر کا باعث ہوگا۔ چنانچہ فقہ و فتاویٰ کی مشہور کتاب "برازیہ" میں ہے :

من قال ارواح المشائخ
حاضرة یکفر لہ
جس نے کہا کہ مشائخ کی روہیں حاضر و ناظر ہیں
اس کو کافر قرار دیا جائے گا۔

لہ خلاصۃ الفتاویٰ ۱۵/۲، عالمگیری ۲/۲۹۳۔

لہ برازیہ علی ہامش البندیہ ۳/۳۲۵۔

تصرفِ اولیاء اور — یاعبدالقادر شیعاً اللہ

اولیاء کرام اور اللہ کے بندگانِ صالحین کے متعلق یہ عقیدہ کہ وہ دنیا میں تصرفات کرتے ہیں اور لوگوں کے نفع و ضرر کا باعث بن سکتے ہیں جو اصل میں بزرگوں سے متعلق غلو آمیز عقائد اور مبالغہ آمیز عقیدہ و سلوک اور ان سے سوالِ استمداد کی بنیاد ہے، بجائے خود غیر درست ہے اور اس کا عقیدہ رکھنا کفر ہے۔ مشہور فقیہ علامہ ابن نجیم مصری لکھتے ہیں:

ومنہا ان ظن ان المیت يتصرف فی الامور دون اللہ تعالیٰ
اور انہیں موجباتِ کفر میں سے یہ ہے کہ میت کے بارے میں یہ عقیدہ رکھے کہ اللہ تعالیٰ کے سوا واعتقادہ ذلک کفر ہے وہ بھی امور میں تصرف کرتے ہیں اور ایسا عقیدہ رکھنا کفر ہے۔

اور ایسے شخص کو کافر اس لئے قرار دیا جائے گا کہ یہ خدا کے ساتھ رسول اللہ صلی اللہ علیہ وسلم کو بعض ایسے اوصاف اور اختیارات میں شریک ٹھہرانا اور خدا کا ہمسر بنا دینا ہے جو اسلام کے تصورِ توحید کے مطابق صرف باری تعالیٰ کی ذات کے ساتھ مخصوص ہے۔ اب غور فرمائیے کہ ”یاعبدالقادر شیعاً اللہ“ ایک طرف غیر اللہ سے استعانت و استمداد کو بتاتا ہے اور دوسری طرف اس عقیدے کو بھی کہ حضرت شیخ علیہ الرحمۃ حاضر و ناظر، ہر جگہ موجود اور کائنات میں مقصوف اور مختار ہیں۔ یہ دونوں ہی باتیں اسلام کے تصورِ توحید سے یکسر متعارض اور متصادم ہیں۔

اس لئے کوئی شبہ نہیں کہ یہ اور اس طرح کے دوسرے فقرے نہایت نامناسب اور کفریہ ہیں اور ستم ظریفی ہے کہ ان کلمات کے ذریعہ خود حضرت شیخ عبدالقادر جیلانی علیہ الرحمۃ کے احترام و تعظیم کا تصور ہے جو توحید کے زبردست داعی، اتباع سنت کے حامی، بدعت اور احداث فی الدین کے مخالف اور ایسے تصورات اور رسوم کے سخت ناقد تھے اور جن کی کتاب "فتوح الغیب" عقیدہ کی تطہیر اور توحید کی طرف دعوت کی نہایت مؤثر اور طاقتور تحریر ہے۔

"بسوخت عقل ز حیرت کہ ایں چہ بوالعجبی است"

قبر سے استمداد و استعانت

اسلام کا تصور ہے کہ صرف خدا ہی ہے جو اس لائق ہے کہ اس کی عبادت کی جائے اور صرف اسی کی ذات والا صفات کو سزاوار ہے کہ اس کے سامنے تمام انسانیت اپنا دست استعانت دراز کرے، سورہ فاتحہ میں اسی مضمون کو "ایک نعبد وایک نستعین" سے تعبیر کیا گیا ہے اور پھر اہل ایمان کے ذہن میں اس تصور و عقیدہ کو راسخ کرنے اور اس کو تازہ رکھنے کی غرض سے ہر نماز اور ہر نماز کی ہر رکعت میں اس کو قرأت کا حکم دیا گیا ہے۔

ظاہر ہے جس دین نے ہمیں توحید خداوندی کا اتنا محکم تصور دیا ہے وہ کس طرح اس بات کو گوارہ کر سکتا ہے کہ انسان قبروں کے سامنے اپنی ضرورت کی کشتی لے کر کھڑا ہو اور خدا کے بجائے ان سے مانگے اور سوال کرے؟ فقہاء نے دین و شریعت کے اس مزاج و مذاق کو سامنے رکھتے ہوئے اہل قبر سے استمداد اور سوال استعانت سے منع کیا ہے، چنانچہ مشہور محدث علامہ محمد طاہر بیہقی قبر پر ہونے والی مختلف قسم کی بدعات اور غیر شرعی رسوم پر روشنی ڈالتے ہوئے لکھتے ہیں:

فان منهم من قصد بزيارة قبور
الانبياء والصالحين ان يصلوا عند قبورهم
ويدعوا عند هاء ويسألهم الحوائج
وهذا لا يجوز عند احد من علماء
الصالحين فان العبادة وطلب الحوائج
والاستعانة منه وحده له

انبیاء و صالحین کی قبروں کی زیارت سے بعض لوگوں
کا مقصود یہ ہوتا ہے کہ قبروں کے پاس نماز ادا کی
جائے، دعا کی جائے اور حاجات و ضروریات
مانگی جائیں، علماء و صالحین میں سے کسی کے نزدیک
یہ جائز نہیں اس لئے کہ عبادت، ضروریات کی طلب
اور مدد چاہنا صرف اللہ ہی سے ہے۔

نمود مجالس ابرار میں ہے:

ومنها ای من الامور المخالفة
للدين العكوف عند هاء وتعليق الستور
عليها واتخاذ السدنة والطواف بهاء.
وتقبيلها واستلامها ودعاء امعابها
وسؤالهم النصر والرزق والولد و
غير ذلك من الحاجات.

مخالف دین امور میں سے قبر کے پاس لگا رہنا
اس پر چادر چڑھانا، اس کے لئے خدام رکھنا اور
اس کا طواف کرنا بھی ہے۔

مخالف دین امور میں سے قبروں کو چومنا، اس کا
بوسہ لینا، اصحاب قبر سے نصرت، رزق، اولاد وغیرہ
حاجتوں کا مانگنا بھی ہے۔

آگے ان کاموں اور اس طرح کی دوسری باتوں کے بار میں ارشاد فرماتے ہیں:

ليس شئ منها مشروعاً باتفاق
ائمة المسلمين له

ان میں سے کوئی بات امت کے ائمہ کے نزدیک
بالاتفاق جائز نہیں ہے۔

اور اس کی وجہ ظاہر ہے اس لئے کہ اللہ کے علاوہ اولیاء صالحین یا انبیاء
ظاہرین یا امت کا کوئی طبقہ اس بات کا مجاز ہی نہیں کہ وہ کائنات میں تصرف اور
انسانی ضرورتوں کی تکمیل کرے۔

ومنہا ان لمن ان المیت يتصرف
اور انہیں (امور کفر) میں سے یہ عقیدہ ہے کہ اللہ
فی الامور دون اللہ تعالیٰ واعتقادہ
تعالیٰ کے علاوہ میت تعین کرتا ہے اور ایسا
ذلت کفر ہے۔ عقیدہ رکھنا کفر ہے۔

پھر ان سے مانگنے کا کیا فائدہ؟ اور ان سے استعانت کیوں کر جائز اور
درست ہو؟

مشائخ کے نام پر جانوروں کو چھوڑنا

جانوروں کو پیروں اور مشائخ کے نام پر چھوڑنا کہ ان کا تقرب حاصل کیا
جائے جائز نہیں بلکہ کفر ہے، حضرت مولانا عبدالحی لکھنوی نے تفسیر نیشاپوری سے
نقل کیا ہے:

قال العلماء ولوان ملأ ذبح
علماء نے کہا ہے کہ کوئی مسلمان کسی ذبیحہ کو ذبح
ذبیحۃ وقصد بذبحها التقرب الی
کمرے اس سے اس کا مقصد غیر اللہ کا تقرب
غیر اللہ صارت وقد اذبحته ذبیحۃ
حاصل کرنا ہو تو وہ مرتد ہو جائے گا اور اس کا
مرتد ہے۔ ذبیحہ مرتد کا ذبیحہ ہوگا۔

علامہ حصکفی فرماتے ہیں:

ذبح لقادم الامیر ونحوہ
امیر یا کسی اہم شخص کے آنے پر جو جانور ذبح کیا
کو احد من العظماء یحرم لانه
جائے وہ حرام ہے اس لئے کہ وہ غیر اللہ کے
اہل بہ لغیر اللہ ولو ذکر اسم اللہ
نام پر کیا گیا ہے اور اگر اللہ کا نام لیا جائے اور
ولو ذبح للضعیف لا یحرم لانه سنة
مہمان کے لئے ذبح کر دیا جائے تو حرام نہیں
الغلیل والکرام الضیف اکرام اللہ تعالیٰ
ہوگا اس لئے کہ یہ سنت ابراہیمی ہے اور مہمان

قبیل باب الامتکات

والفارق بينهما ان قد مھالیأكل
منھا كان الذبح لله والمنفعة
للضیف اولولیمۃ وان لم یقدها
لیأكل منها بل یدفعھا للغیر
كان لتعظیم غیر الله فتحرّم
وهل یكفر قولان له .

کا اکرام اللہ تعالیٰ کا اکرام ہے اور ان دونوں کے
درمیان تمیز اس طرح ہوگی کہ اگر اس کا گوشت
مہمان کے سامنے کھانے کیلئے رکھا گیا تو ذبح
اللہ کے لئے سمجھا جائے گا اور منفعت مہمان
کیلئے یا ولیمہ کے لئے اور اگر کھانے کے لئے
مہمان کے سامنے پیش نہیں کیا بلکہ دوسروں کو دید
تو یہ جانور غیر اللہ کی تعظیم میں ذبح کیا گیا لہذا یہ
جانور حرام ہوگا اور ذبح کافر ہوگا یا نہیں؟
اس میں دو قول ہے۔

ہمارے زمانہ میں جو لوگ پیروں، بزرگوں کے نام پر جانور چھوڑتے
ہیں، ان کا مقصود صرف بزرگوں کی تعظیم ہوتا ہے، یہی وجہ ہے کہ انسان خود
اپنی طرف سے قربانی کے لئے یا اپنے والدین کے ایصالِ ثواب کیلئے بطور
قربانی جو جانور رکھتا ہے اس کی اپنے والدین کے نام سے نسبت نہیں کرتا،
اس کے برخلاف بزرگوں کے نام پر قربان ہونے والا جانور انہیں سے منسوب
ہوتا ہے اور لوگ کہتے ہیں کہ ”مثلاً یہ غوثِ پاک کا بکرا ہے“ اس لئے اس کے
نا جائز قرار دیئے جانے ہی میں احتیاط ہے اور اگر ہم ایسا کرنے والوں کو حسن
ظن سے کام لیتے ہوئے کافر نہ کہیں تب بھی اس کے قریب بہ کفر ہونے میں
کوئی شبہ نہیں۔

نذر و نیاز

نذر عبادت ہے اور تمام عبادات صرف اللہ تعالیٰ ہی

کے لئے ہیں، اس لئے غیر اللہ سے کسی طرح کی نذر ماننا جائز نہیں، اس حکم میں بزرگوں کے نام پر نذر ماننا بھی ہے۔ چنانچہ علامہ عبد الرشید طاہر بخاری لکھتے ہیں:

النذر بغير الله تعالى حرام لانه من
انواع الكفر لان هذا عبادة والعبادة لغير
الله تعالى كصف له

غیر اللہ کی نذر ماننا حرام ہے اس لئے کہ یہ کفر کی ایک قسم ہے کیوں کہ یہ عبادت ہے اور غیر اللہ کی عبادت کفر ہے

بزرگوں کی قبروں پر چراغ جلانے، روپیہ ڈالنے وغیرہ کی نذر ماننا جائز نہیں ہے۔ چنانچہ علامہ حصکفی لکھتے ہیں:

اعلم ان النذر الذي يقع للاموال
من اكثر العوام وما يوخن من الداراهم والشمع
والزيت ونحوها الى ضوائج الاولياء الكرام
تقرباً اليهم فهو باطل وجاسع وحرام ما
لم يقصدوا صرفها الفقهاء الانام ٢

جان رکھ کہ وہ نذر جو مردوں کیلئے اکثر عوام کی طرف سے کی جاتی ہے اور اولیاء کرام کی قبروں پر روپے، چراغ، تیل وغیرہ ان کے تقرب کیلئے چڑھائے جاتے ہیں وہ بالاجماع باطل اور حرام ہے سوائے اس کے کہ فقہاء پر اس کا صرف کرنا مقصود ہو۔

یا رسول اللہ اور نعرہ رسالت و غوث

مسلمانوں کی مشرکانہ بدعات میں سے ایک وہ ہے جس کو ”نعرہ رسالت“ یا رسول اللہ اور ”نعرہ غوث“ یا غوث کے عنوان سے وضع کر لیا گیا ہے، عہد رسالت اور قرون خیر میں ”نعرہ تبکیر“ کے سوا کسی نعرہ کا ذکر نہیں ملتا، یہ ایک صریح بدعت ہے۔ فقہی اور شرعی اعتبار سے اس مسئلہ کی حیثیت جاننے کے لئے ”یا رسول اللہ“ وغیرہ کا محل استعمال دیکھنا ہوگا اور اس بات پر غور کرنا ہوگا کہ اس تعبیر کے پیچھے کیا عقیدہ اور کیا فکر کارفرما ہے؟

اگر یارِ رسول اللہ بطورِ اظہارِ عشق اور قربِ روحانی کے کہا جائے جیسے کہ شاعر اپنے محبوب کو صیغہٴ خطاب سے مخاطب کرتا ہے حالانکہ وہ سامنے موجود نہیں ہوتا، تو اس میں مضائقہ نہیں لیکن اگر نذا اور پکار کے بطور کہے جیسے کہ اللہ تعالیٰ کو "یا اللہ" کہہ کر مخاطب کرتا ہے تو یہ جائز نہیں۔ اس لئے کہ یہ دو عقیدوں کو شامل ہے۔ ایک یہ کہ وہ رسول اللہ صلی اللہ علیہ وسلم سے استمداد کو درست سمجھتا ہے اور آپ کو کائنات میں "متصرف" باور کرتا ہے اور دوسرے وہ آپ کو حاضر و ناظر جانتا ہے اور یقین رکھتا ہے کہ آپ ہر جگہ موجود ہیں، اس لئے کہ نذا موجود ہی کے لئے ہوتی ہے غائب کے لئے نہیں اور یہ دونوں ہی عقیدے وہ ہیں جو اسلام کے عقیدہٴ توحید کے منافی ہیں۔ استمداد و استعانت کے سلسلہ میں ابنِ نجیم مصری کا قول گزر چکا ہے :

ان ظن ان المیت يتصرف في الامور یہ گمان کرنا کہ معاملات میں خدا کے علاوہ میت بھی دون اللہ تعالیٰ واعتقاد ذلک کفر۔
تصرف کرتا ہے اور اس کا اعتقاد رکھنا کفر ہے۔

اور غیر اللہ کے حاضر و موجود ہونے کا عقیدہ رکھنے کے سلسلہ میں فتاویٰ کی مشہور کتاب "بزازیہ" کا فیصلہ بھی مذکور ہو چکا ہے کہ من قال ارواح المشائخ حاضرون يعلمون کفر۔ ————— آج کل اکثر مقتدایانِ قومِ افسوس کہ بباغِ دل ان مشرکانہ تصورات کے ساتھ "یارِ رسول اللہ" اور یا غوث کہنے کو درست جانتے ہیں بلکہ اس کی بھرپور کالت کرتے ہیں۔ اس لئے فی زمانہ اس طرح کے کلمات قطعاً ناجائز ہیں اور کوئی شبہ نہیں کہ ان نعروں سے شرک کی بوا آتی ہے (اعاذنا اللہ منہ) ————— یہی وجہ ہے کہ علماء نے "یارِ رسول اللہ" وغیرہ کا ورد کرنے سے منع کیا ہے۔ جناب مولانا محمد یوسف صاحب لدھیانوی نے مولانا ثناء اللہ صاحب پانی پتی خلیفہ حضرت منظر مرزا جاناں سے کیا خوب نقل کیا ہے :-

”پہنانچہ کے بطور وظیفہ یا محمد یا محمد گفتہ باشد روا نباشد“
 کوئی شخص بطور وظیفہ ”یا محمد“ یا محمد پڑھے تو جائز نہ ہوگا۔
 اور حضرت موصوف ہی کی ”ارشاد الطائین“ میں مذکورہ عبارت ”الجنة لاھل
 السنۃ“ کے حوالہ سے اس طرح نقل کرتے ہیں:

لا یصح الذکر باسماء الاولیاء اور بطور وظیفہ اولیاء کے ناموں کا ذکر یا وظیفہ
 علی سبیل لوظیفۃ اولسیفی لقضاء ”سیفیہ“ پڑھنا ضروریات کی تکمیل سمیلے جیسا کہ جہلا
 الحاجۃ کمایقر الجہال لہ پڑھتے ہیں جائز نہ ہوگا۔

قبروں کو سجدہ اور طواف

سجدہ عبادت ہے اور عبادت صرف اللہ ہی کے لئے ہے۔ اس لئے
 غیر اللہ کو۔ خواہ وہ ولی یا پیر ہو یا کسی نبی اور بزرگ کی قبر ہو، سجدہ کرنا حرام اور
 ناجائز ہے۔ رسول اللہ صلی اللہ علیہ وسلم نے صحابہ کو اس بات سے منع فرما دیا تھا
 کہ وہ آپ کو سجدہ کریں، پہلی امتوں میں غیر اللہ کو تعظیمی سجدہ کرنا جائز تھا، ایسے
 سجدہ کی ممانعت تھی جس میں عبادت مقصود ہو لیکن سجدہ تعظیم اور سجدہ عبودیت
 میں امتیاز برقرار رکھنا مشکل تھا اور یہی تعظیم بہ تدریج اس کو معبودیت کے مقام پر
 پہونچا دیتی تھی۔ اس لئے شریعت محمدی میں شرک کی طرف جانے والے اس روازہ
 کو ہی بند کر دیا گیا اور ہر طرح کے سجدہ کی ممانعت کر دی گئی۔

قاضی ثنار اللہ پانی پتی فرماتے ہیں:

”سجدہ کردن بہ سوئے قبور اولیاء و طواف گرد قبور کردن و دعا
 از آنہا خواستن و نذر برائے آنہا قبول کردن حرام است بلکہ

چیز بازاں بجھڑ ساندہ پیغمبر صلی اللہ علیہ وسلم برائیاں لعنت گفتہ
وازاں منع فرمودند وگفتہ کہ قبر مرابت نہ کنند لہ

ترجمہ: ”اولیاء کرام کی قبروں کی طرف رخ کر کے سجدہ کرنا۔ ان کے پھرے لگانا، ان
سے دعا کرنا اور ان کے لئے نذریں قبول کرنا حرام ہے بلکہ ان میں سے بہت سی باتیں کفر
تک پہنچا دیتی ہیں۔ آپ نے ان پر لعنت فرمائی ہے اور ان سے منع کیا ہے کہ میری
قبر کو بت نہ بنالینا“

طواف و سجدہ کجا، عالمگیری کی عبارت سے معلوم ہوتا ہے کہ کسی کی قبر کو ازراہ
محبت چومنا یا اس پر ہاتھ رکھنا درست ہے جیسے کہ والدین کی قبر، لیکن ازراہ برکت و
تعظیم قبر پر ہاتھ رکھنا اور جھوننا بھی کراہت سے خالی نہیں اور بعض اہل علم نے اس کو
بدعت قرار دیا ہے۔

لانعرف وضع اليد على المقابر	قبروں پر ہاتھ رکھنے کو نہ ہم سنت سمجھتے ہیں اور نہ
سنة ولا متحسنا ولا نرى به بأساً	مستحب اور نہ اس میں کوئی مفاقہ سمجھتے ہیں مگر شمس لائمہ
وقال شمس الاثمۃ بدعة كذا في	نے کہا یہ بدعت ہے اور ایسا ہی قنینہ میں ہے نہ قبر کو
القنية ولا يمسح القبر ولا يقبله فان ذلك	چھوئے نہ جوئے کہ یہ نصاریٰ کی عادت ہے، ہاں
من عادة النصارى ولا بأس بتقبيل قبر	والدین کی قبر کا بوسہ لینے میں کوئی حرج نہیں ہے۔

والدینہ لہ۔

ابن نجیم مصری نے ایک مقام پر کعبہ کے علاوہ کسی مسجد کے طواف کو منع کیا
ہے اور ایسا کرنے پر کفر کا اندیشہ ظاہر کیا ہے ولو طاف حول مسجد سوى الكعبة
يخش عليه الكفر لہ جب کسی اور مسجد کے طواف کو صحیح نہیں سمجھا گیا جو یقیناً اللہ کے

لہ مالا بدوئہ
لہ کتاب الکراہیۃ جلد ۴ ص: ۱۱۰
لہ البحر الرائق

گھر میں اور جناب رسالت مآب کی زبان حق ترجمان میں روئے ارض کا سب سے
بہترین خطہ (خیر بقاع الارض) میں تو آخر قبروں کے پھیرے کس طرح جائز
قرار دیئے جاسکیں گے؟ اور اس کے عمل بدعت ہونے میں کیا شبہ؟

میلادِ عیدِ میلادِ اور قیام

رسول اللہ صلی اللہ علیہ وسلم کی سیرت کے واقعات و حالات بیان کرنا ایک
ایسی بات ہے جو یقیناً مطلوب ہے مطلوب ہے۔ اس لئے کہ اسلام کی نگاہ میں ہدایت
فلاح اور نجات و رستگاری تمام تر آپ کی اور آپ کے ایک ایک نقشِ پا کی
پیروی اور متابعت میں ہے اور یہ اس وقت ممکن ہے جب کہ آپ کی حیاتِ طیبہ
مسلمانوں کی نگاہ میں ہو اس لئے ایسے جلسوں کا انعقاد جس میں
سیرتِ نبوی کا ذکر ہو، بے شک جائز بلکہ بہتر ہے۔

لیکن افسوس کہ ہمارے زمانہ میں اس کے ساتھ متعدد ایسی چیزیں شریک
کردی گئی ہیں جس نے اس کی حقیقی افادیت کو بھی ضائع کر دیا ہے اور بدعات
کے زمرہ میں لاکھڑا کیا ہے۔

ان میں پہلی چیز خاص تاریخوں مثلاً ۱۲ ربیع الاول کی تعیین ہے۔ ظاہر
ہے یہ تعیین شریعت سے ثابت نہیں بلکہ اس میں اہل کفر سے تشبہ ہے، دنیا کی
اکثر قومیں اپنے پیشواؤں کے یومِ پیدائش کو تہوار کی حیثیت سے مناتی ہیں،
عیسائیوں کا یومِ پیدائش تو دنیا بھر میں مشہور ہے اور اس سے بڑا ظلم یہ ہے کہ
اس کو عیدِ میلاد کا نام دیا جائے۔ عید ایک شرعی اور دینی اصطلاح ہے اس لئے

ظاہر ہے کہ اس کا استعمال انہیں مواقع کے لئے ہوگا جن کا عید ہونا کتاب سنت سے ثابت ہو، اسی لئے امام ابو اسحاق شاطبی نے بدعات کا ذکر کرتے ہوئے لکھا ہے:

حال الذکوہ ہیئۃ الاجتماع علی صوت واحد
والتخادیم ولادة النبی صلی اللہ علیہ وسلم میلاد
جیسے کہ ہم آواز ہو کر اجتماعی طور پر ذکر کرنا اور آپ کے یوم پیدائش کو عید کے طور پر منانا۔

علامہ تاج الدین فاکہانی کا مسلک اور ان کا قول معروف ہے کہ:

لا جائز ان یكون عمل المولد مباحاً لان
الابتداء فی الدین لیس مباحاً
باجماع المسلمین
ممکن نہیں ہے کہ عمل میلاد درست اور مباح ہو۔
اس لئے کہ دین میں کسی نئی بات کا اضافہ بالاجماع
مباح نہیں ہے۔

ابن امیر الحاج فرماتے ہیں:

ومن جملة ما احذثوه من البدع مع
اعتقادهم ان ذلك من اکبر العبادات
واظهار الشعائر ما یفعلونه فی شهر
ربیع الاول من المولد وقد احتوی ذلك
علی بدع وحریمات
اور من جملہ من گھڑت بدعات کے ایک جس کو مذہب
بڑی عبادت اور شعائر اسلام کا اظہار تصور کرتے ہیں
وہ ہے جو ربیع الاول کے مہینہ میں میلاد کے سلسلہ میں
کیا کرتے ہیں اور یہ میلاد مختلف بدعات اور حرام
چیزوں کو شامل ہے۔

دوسری بدترین خرابی ان مجلسوں میں مبالغہ آمیز واقعات اور موضوع و بے اصل
روایات کا بیان ہے۔ اکثر تو ان پیشہ ور مقررین کے نزدیک رسول کا مقام خدا سے
بھی آگے بڑھا دیا جاتا ہے (نعوذ باللہ) جو ظاہر ہے اللہ کے غضب کو بھڑکانے والی
بدترین بات ہے۔

تیسرے ان مجالس میں صلوٰۃ و سلام کے ساتھ قیام بھی کرتے ہیں اور اس

۱۔ الاعتراف ۳۹/۱۔

۲۔ مجموعۃ الفتاویٰ

۳۔ المدخل ص ۷۵۱۔

کے پیچھے یہ عقیدہ کارفرما ہوتا ہے کہ جب صلوٰۃ و سلام پڑھا جاتا ہے تو مجلس میں آپ بنفیس نفیس تشریف لاتے ہیں، یہ آپ کے حاضر و ناظر ہونے کا عقیدہ پہلے ذکر کیا جا چکا ہے کہ کفر کا اور سرمایہ ایمان لٹ جانے کا باعث ہے۔ بعض لوگ کہتے ہیں کہ وہ صرف تعظیماً کھڑے ہو جاتے ہیں، یہ بات کئی وجوہ سے غلط ہے، اولاً اگر تعظیم مقصود ہے تو اللہ تعالیٰ اپنے رسول سے زیادہ قابل تعظیم ہے۔ اس کا تقاضا ہے کہ اسم باری تعالیٰ پر بھی کھڑا ہوا جائے۔ دوسرے اگر آپ کے نام مبارک ہی کی تعظیم مقصود ہے تو پھر جب جب اسم گرامی آئے کھڑا ہونا چاہئے نہ کہ ایک خاص موقع پر، تیسرے تعظیم کا یہ وہ طریقہ ہے جس سے وہ آپ نے منع فرمایا ہے، صحابہ ایک بار آپ کے احترام میں کھڑے ہو گئے، آپ نے ناپسند فرمایا اور ارشاد ہوا: لا تقوموا کا الاعاجل۔

حضرت انس رضی عنہ مروی ہے کہ آپ کے نکلنے پر ہم لوگ کھڑے نہ ہوتے تھے اور یہ اس لئے کہ ہم لوگ جانتے تھے کہ آپ اس کو ناپسند فرماتے ہیں۔ اب ظاہر ہے کہ جب حیات طیبہ میں آپ نے اپنے وجود باوجود کے ساتھ تشریف لانے پر احتراماً کھڑے ہونے کو ناپسند فرمایا تو وفات کے بعد صرف آپ کے اسم گرامی آنے پر قیام کیونکر آپ کی نگاہ میں پسندیدہ اور درست عمل ہو سکتا ہے؟

یہ اور ان کے علاوہ مختلف خرافات ہیں جن کی وجہ سے اب اس کے ناجائز اور بدعت ہونے میں کوئی شبہ نہیں اور اس لئے جیسا کہ اوپر مذکور ہوا فقہاء نے صراحتاً اس طرح کی میلاد کو منع فرمایا ہے۔



کلمہ شہادت پر ابہام کا بوسہ

ایک بدعت اذان و اقامت کے درمیان "اشہد ان محمد رسول اللہ" (صلی اللہ علیہ وسلم) پر انگلیاں آنکھوں پر پھیرنے اور ان کو چومنے کی رائج ہے۔ یہ بھی ایک بے اصل بدعت ہے، اگر آپ کے اسم پاک کی تقدیس مقصود ہے تو پھر جب بھی آپ کا نام لیا جائے یہی عمل کرنا چاہئے اور آپ کے نام سے زیادہ "باری تعالیٰ" کا نام اس بات کا مستحق ہے کہ اس پر یہ عمل کیا جائے اور اس کی تعظیم و تکریم کا اظہار ہو، کیونکہ وہ تمام مخلوق سے بڑھ کر تعظیم و تکریم کا حقدار ہے۔

اس سلسلہ میں حضرت ابوبکرؓ کا جو معمول نقل کیا جاتا ہے وہ بالکل موضوع من گھڑت اور بے اصل ہے۔ علامہ طاہر مٹنی نے اس روایت کو موضوع قرار دیا ہے۔
زر قالی کا بیان ہے:

مسح العینین بباطن اعلی السبابتین شہادت کی انگلیوں کے بالائی حصہ کا بوسہ لے کر
بعد تقبیلہما عند قول المؤذن اشہد مؤذن کے "اشہد ان محمد رسول اللہ" کہنے کے وقت
ان محمد رسول اللہ لا یصح لہ آنکھوں پر پھیرنا درست نہیں ہے۔

یہی رائے سخاوی، ابن رزیح، غریس الدین خلیلی جیسے بلند پایہ ناقدین کی ہے۔ اس حدیث کے ضعف کیلئے یہ بات ہی کافی ہے کہ اذان اور اس میں کلمہ شہادت ایک ایسی چیز ہے جو بار بار سامنے آتی ہے اور پوری امت اس سے وابستہ ہے اس کے باوجود صحابہ کی اتنی کثیر تعداد میں یہ

۱۔ تذکرۃ الموضوعات ص: ۳۴۔
۲۔ مختصر المقاصد الحسنة، ص: ۱۸۲۔
۳۔ ملاحظہ فرمائیے سخاوی کی المقاصد الحسنة ص: ۳۸۲، ابن رزیح کی "تمیز الطیبة" اور غریس الدین کی "کشف اللباس" ۱/۲۰۶۔

صرف حضرت ابو بکر رضی مری ہے اور وہ بھی ایسے راویوں کے ذریعہ جو اپنی ناقابل اعتباری میں اس درجہ آگے ہیں کہ محدثین انکی روایات کو موضوع قرار دیتے ہیں۔

کھانے پر فاتحہ

کھانے پر جو مروجہ فاتحہ دی جاتی ہے اس کی کوئی اصل نہیں اور صریح بدعت ہے۔ شریعت نے اصول متعین کر دیا ہے کہ جو ذبحے ہوں ان پر ذبح کے وقت ”بسم اللہ اکبر“ کہا جائے اور دوسرے کھانے پر مسنون ہے کہ کھانے سے پہلے ”بسم اللہ علیٰ برکتہ اللہ“ اور کھانے کی تکمیل پر کلمہ ”الحمد للہ الذی اطعمنا وسقانا وجعلنا من المسلمین“ کہا جائے۔ اس کے علاوہ کوئی ذکر نہیں جو آپ سے منقول ہو، فقہ کی کتابوں میں کھانے کے آداب سے متعلق جو تفصیل ہے اسے ملاحظہ کیا جاسکتا ہے:

وسنن الطعام بالبسملة في اوله	کھانے کی سنت شروع میں بسم اللہ اور آخر میں
والحمد لله في اخره فان نسي البسملة	الحمد لله کہنا ہے، اگر شروع میں بسم کہنا بھول جائے
في اوله فليقل اذا ذكر بسم الله على	توجب یاد آئے کہے: بسم اللہ علی اولہ
اوله واخره له	وآخرہ۔

یہی تفصیل دوسری کتب فقہ میں بھی ہے۔ آپ سوچئے کہ اس مروجہ فاتحہ کا کہیں کوئی ذکر ہے؟ اور اس کی کوئی اصل ہے؟ ایصالِ ثواب کے لئے کھانا ہو تو اس پر بھی فاتحہ کی ضرورت نہیں، کہ وہ صدقہ کے حکم میں ہے اور صدقات کی عتبی صورتیں شریعت میں ہیں یعنی زکوٰۃ و صدقۃ الفطر وغیرہ جس کا مقصد صدقہ کرنے والے کا اپنے آپ کو ثواب پہنچانا ہوتا ہے ان میں کہیں یہ حکم نہیں کہ سامنے رکھ کر کچھ مخصوص آیات پڑھ کر فاتحہ دی جائے تب ہی زکوٰۃ و صدقہ قبول ہوگا ورنہ نہیں

یا کم از کم از راہ استحباب ہی اس پر فاتحہ دینے کا حکم ہوا یہی وجہ ہے کہ ان چیزوں پر کوئی فاتحہ نہیں دیتا۔

شبِ برأت میں چراغاں

شبِ برأت شبِ قدر کے موقع سے دوکانوں، بازاروں، گھروں اور مسجدوں میں چراغاں کرنا اور قمقے لگانا بھی جائز نہیں بلکہ گناہ ہے۔

ان اسراج السرج الکثیرۃ	شبِ برأت میں گلیوں اور بازاروں میں چراغاں کرنا
لیلۃ البرأۃ فی السکک والاسواق	بدعت ہے اور یہی حکم مسجدوں میں چراغاں کرنے کا
بدعة وکذا فی المساجد ویضمن	ہے اور مسجد کے نگراں اور متولی ایسا کرنے پر ممانعت
القیم بل لو ذکرہ الواقف وشرطہ	ہوں گے اگر وقف اور چندہ کے مال سے چراغاں کرے
لا یعتبر ذلک الشرط شرعا وان لم یکن	بلکہ اگر وقف کنندہ نے ایسا کرنے کا ذکر بھی کیا ہو
من مال الوقف بل تبرع بہ یمکن	اور شرط لگائی ہو تو شرعاً ایسی شرط کا بھی اعتبار نہ ہوگا
ذلک تبذیرا واصناعۃ المال	اور اگر یہ خرچ وقف کے مال میں سے نہ کیا بلکہ اپنی
والتبذیر حرام بنص القرآن لہ	طرف سے تبرعاً کیا ہو تب بھی یہ فضول خرچی ہے اور
❖ ❖ ❖	فضول خرچی قرآن مجید کی صراحت کی مطابقت میں حرام ہے۔

اسی طرح ان راتوں میں خصوصیت کے ساتھ نماز کے لئے جمع ہونا یا جمع کرنا اور اس کی دعوت دینا حدیث سے ثابت نہیں ہے اور جن نمازوں کے لئے ایسا اہتمام ثابت نہ ہو، ان میں اس طرح کا اہتمام جائز نہیں اور یہ ایک طرح کی بدعت ہے، اس لئے فقہاء نے "نماز غائب" اور اس کے لئے جمع ہونے کو منع کیا ہے کہ یہ حدیث سے ثابت نہیں ہے۔

لا يجوز ما يفعله الجهال بقبور
الاولياء والشهداء من السجود والطواف
حولها واتخاذ السروج اليها ومن
اجتماع بعدل الحول كالاعیاد وسمونه عرساً.

جہلا، اولیاء و شہداء کی قبروں کے ساتھ سجدہ اس کے
گرد و طواف، چراغ جلانے اور ایک سال کے بعد عید
کی طرح جمع ہونا (جس کو عرس کہتے ہیں) وغیرہ جو عمل کرتے
ہیں، یہ جائز نہیں ہے۔

پھر اس موقع سے مشائخ کا خاص قسم کے کپڑے پہننا قوالی و سماع اور اپنے آپ پر حال کی کیفیت طاری کرنا یہ سبھی بدعت ہیں۔

سئل الحلوانی عن سماء النفس هم
بالصويرة فاخصوا بنوع لبسه واشتغلوا
باللهو والرقص وادعوا لانفسهم منزلة
فتال افتروا على الله كذبا وسئل
انهم ان كانوا زائعين على الطريق
المستقيم هل ينفون من البلاد
لقطع فتنهم عن العامة فقال
اماطة الاذى ابلغ في الصيانة

و امثل فی الدیانۃ و تمیز
 الخبیث من الطیب ازکى و اولی کذا
 فی التاثر الخانیۃ قال السماع والقول
 بالزقص الذی یفعله الممتصوفۃ فی
 زماننا حرام لایجوز القصد الیه و
 الجاوس علیہ و هو والغناء و المزامیر
 لے زیادہ بہتر طریق اور دینی اعتبار سے زیادہ
 صحیح راہ ہے نیز نجیث کو طیب سے چھانٹ دینا
 زیادہ مفید اور بہتر ہے۔ نیز فرمایا سماع اور مصوفیاً
 کے طریقہ پر قص و وہد ہمارے زمانہ میں حرام
 ہے اس میں شرکت کرنا اور بیعتنا حرام ہے یہ سماع
 اور گانا بجانا برابر ہے۔

سواء لہ

وسیلہ کا مسئلہ

توسل سے مراد کسی کا واسطہ دے کر اللہ تعالیٰ سے دعا کرنا ہے، توسل کی بعض صورتیں بالاتفاق جائز ہیں اور بعض ناجائز ہیں اور بعض کے جائز اور ناجائز ہونے میں اختلاف ہے۔

① جس توسل پر اتفاق ہے وہ ہے اعمال صالحہ کا توسل، آپ اخلاص کے ساتھ کوئی عمل کریں پھر دعا کریں اور خدا کے حضور اپنے اس عمل کو بطور وسیلہ پیش کریں، رسول اللہ صلی اللہ علیہ وسلم نے بنی اسرائیل کے تین اشخاص کا ذکر فرمایا جن پر اتفاق سے پہاڑ کی چٹان آگرنے سے غار کا راستہ بند ہو گیا تھا، ان تینوں حضرات نے اپنے بعض نیک اعمال کا واسطہ دیکر اللہ تعالیٰ سے راہ کھل جانے کے لئے گریہ وزاری کی اور حق تعالیٰ نے ان کی دعا قبول فرمائی تھ

② دوسری شکل اللہ کے ان نیک اور برگزیدہ بندوں کے واسطہ کی ہے

جو ابھی زندہ ہوں، اس صورت کو سبھی اکثر اہل علم نے جائز قرار دیا ہے، احادیث میں اس کی نظیریں موجود ہیں۔ حضرت عمرؓ کے زمانہ میں قحط پڑا تو حضرت عمرؓ نے دعا فرمائی۔

اللہم کنا نوسل الیک نبینا بار الہی! ہم اپنے نبیؐ کو آپ کے پاس وسیلہ بناتے تھے، اب ہم نبیؐ کے چچا کو وسیلہ بناتے ہیں۔
وانا نوسل الیک بعمربیننا فاسقنا۔
کہ ہم کو سیراچے سیراب کرے۔

اسی طرح آپ فقرارہاجرین کا واسطہ دیکر مسلمانوں کی فتح کے لئے دعا فرمایا کرتے تھے کان یتفتح بصعالیک المهاجرین لہ یہ ظاہر ہے کہ زندوں کا توسل ہے۔

(۳) تیسری صورت یہ ہے کہ اللہ کے ان صالح بندوں کا واسطہ دیا جائے، جن کی وفات ہو چکی ہے خصوصیت سے آپ کا وسیلہ بغیر اس کے کہ آپ کو کائنات میں مقصوف اور نفع و نقصان میں موثر سمجھا جائے۔ اس میں شک نہیں کہ حدیث سے صریح طریق پر اس کا ثبوت نہیں، تاہم بعض مطلق حدیثیں ہیں جو اس کے جواز کو بتاتی ہیں اس سلسلہ میں حضرت عثمان بن احنف کی حدیث قابل ذکر ہے، فرماتے ہیں:

ان، جالہ بنیر البصرانی
النبی فقال ادع الی ان یعافینی
فقال ان شئت صبرت وان شئت
دعوت فقال ادعہ فامرہ ان یتوضأ
فیحن وضوءہ ویجلی رکعتین
ایک نابینا شخص آپ کی خدمت میں آیا اور عرض کیا کہ میرے لئے اللہ تعالیٰ سے عافیت کی دعا فرمائیے، آپ نے فرمایا کہ اگر چاہو تو اس دعا کو مؤخر کر دو اور چاہو تو دعا کر دو، انہوں نے دعا کرنے کی خواہش کی، آپ نے حکم دیا ابھی ملنا

ویدعو بہذا الدعاء، اللہمَّ
انی اسئلك واتوجه الیك بمحمد
نبی الرحمة یا محمد الی توجہت
بک الی ربی فی حاجتی هذا لیقضی
اللہم فشفعه فیّ لہ۔
وضو کر لیں اور دو رکعت نماز ادا کریں پھر اس
طرح دعا کریں کہ اے اللہ! میں آپؐ کی حاجتوں
اور نبی رحمت محمدؐ کے واسطے سے آپ کی طرف
توجہ کرتا ہوں، اسے اللہ! آپ کے وسیلے سے میں اپنے
پروردگار کی طرف اپنی اس ضرورت کیلئے متوجہ ہوں

تو خدا یا، آپ کی سفارش قبول فرما۔

اس حدیث کو امام ترمذی نے صحیح قرار دیا ہے۔ نیز مولانا محمد ادریس
کاندھلوی نے لکھا ہے کہ خود سرخیل جماعت اہل حدیث علامہ شوکانی نے تحفۃ الذاکرین
میں اس حدیث کی صحت سے اتفاق کیا ہے۔

اس حدیث میں آپؐ نے کوئی قید نہیں لگائی ہے کہ یہ دعا صرف میرے
عین حیات ہی درست ہے، اس سے اس نوعیت کے توسل کے جواز کا اشارہ
ملتا ہے۔ تاہم طبرانی نے نقل کیا ہے کہ حضرت عثمان غنی کے عہد میں ایک شخص جو
آپ کے پاس آمد و رفت رکھتا تھا، کسی ضرورت سے آپ کی خدمت میں حاضر ہوا،
حضرت عثمانؓ نے کسی وجہ سے اس کی طرف توجہ نہیں کی، حضرت عثمان بن حنیف
نے اس طریق پر دعا کرنے کا حکم دیا۔ چنانچہ اب جو وہ دوبارہ آیا تو حضرت عثمان
غنیؓ نے اس کی طرف پوری ہمدردی کے ساتھ توجہ فرمائی، پھر جب اس شخص
نے حضرت عثمان بن حنیف کا شکریہ ادا کیا کہ شاید آپ نے امیر المؤمنین سے میرے
بارے میں گفتگو کی ہے تو حضرت عثمان بن حنیف نے انکار کر دیا، فرمایا کہ اصل
میں یہ اسی دعا کا اثر ہے۔ اس روایت کی روشنی میں "اثر صحابہ" سے توسل ثابت

۱۔ ابن ماجہ نسائی، ترمذی، عثمان بن حنیف، باب الدعوات۔

۲۔ التبیان فی شرح کتاب الآثار۔

۳۔ انجان الحاجۃ، حاشیہ ابن ماجہ ص ۱۱۱۔

ہے تاہم اس کا ذکر بے محل نہ ہو گا کہ اس روایت کی صحت اور استناد مشتبہ ہے، اسلئے کہ اس میں روح بن صلاح نامی راوی آئے ہیں جن کو گواہ بن حبان اور حاکم جیسے بلند پایہ محدثین نے ثقہ قرار دیا ہے لیکن بعض حضرات نے ان کو ضعیف بھی قرار دیا ہے۔ تاہم قرآن مجید میں انبیاء کرام اور احادیث میں رسول اللہ صلی اللہ علیہ وسلم اور صحابہ کرام رضی اللہ عنہم کی جو دعائیں منقول ہیں، ان میں اس طرح کا توسل نہیں ملتا، اسلئے دعائیں توسل کو مستحب نہیں کہا جاسکتا، نیز موجودہ زمانہ میں ضعیف الاعتقادی کو دیکھتے ہوئے گمان ہوتا ہے کہ عین ممکن ہے کہ اس سے عوام گمراہی میں مبتلا ہو جائیں اور غیر اللہ کے لئے قدرت و تصرف اور اختیار کے عقیدہ میں مبتلا ہو جائیں، اس لئے فی زمانہ اس سے احتیاط ہی بہتر معلوم ہوتا ہے۔

④ چوتھی صورت یہ ہے کہ جن کا وسیلہ دیا جا رہا ہے، ان کو بھی کارخانہ قدرت میں متصرف سمجھا جائے، یا یوں گمان کیا جائے کہ وہ خدا کے ارادہ و فیصلہ پر اثر انداز ہو جائیں گے، ظاہر ہے یہ صورت کفر ہے، کیوں کہ پہلے گزر چکا ہے کہ مشائخ اور بزرگوں کی ارواح کو متصرف جاننا فقہاء کے نزدیک از قبیل کفر قرار پایا ہے۔

⑤ پانچویں صورت یہ ہے کہ وسیلہ میں بزرگوں کے حق، جاہ و حرمت کا حوالہ دیا جائے، مثلاً بحق فلاں، بجاہ فلاں، بحرمۃ فلاں، یہ صورت بھی جائز نہیں، اس لئے کہ اہل سنت کے مسلک کے مطابق خدا پر کسی کا کوئی حق نہیں، نہ خدا کی ذات کے سامنے کسی کے جاہ و حرمت کی کوئی اہمیت ہے۔

در مختار میں ہے :

وكره قوله بحق رسولك و انبياءك و اولياءك و بحق البيت لانه لاحق للخلق على الخالق
بحق رسول، بحق نبی، بحق ولی یا بحق بیت اللہ وغیرہ کہنا مکروہ ہے، اسلئے کہ مخلوق کا خالق پر کوئی حق نہیں۔

نیز علامہ مرغینانی فرماتے ہیں :

ويكره ان يقول في دعائه بحق فلان و بحق اولياءك لانه لاحق للخلق على الخالق
دعائے میں بحق فلاں یا بحق ولی وغیرہ کہنا مکروہ ہے کہ خالق کا مخلوق پر کوئی حق نہیں۔

۱۔ انجاء الحاجۃ حاشیہ ابن ماجہ ۹۹

۲۔ در مختار علی ہاشم رد المحتار ۵/۲۵۴

۳۔ البدایہ ۳/۳۵۹، کتاب النکاح ۱۰۰

مروجہ سلام و قیام

رسول اللہ صلی اللہ علیہ وسلم پر صلوٰۃ و سلام بھیجنا ہر امتی پر آپ کا حق ہے، کسی صاحب ایمان کے لئے اس سے انکار کی گنجائش نہیں اور جب کبھی آپ کا نام آئے بعض اہل علم کے نزدیک ہر بار صلوٰۃ و سلام کے کلمات کہنا واجب ہے اور بعض حضرات کا خیال ہے کہ مجلس میں اگر متعدد بار آپ کا ذکر مسعود آئے تو بہتر تو ہر دفعہ صلوٰۃ و سلام کہنا ہے تاہم اگر ایک ہی دفعہ کہنے پر اکتفا کرے تو بھی کافی ہے۔

ومن سمع اسم النبی مراراً لا یجب علیہ
بوجود کا نام بار بار کہنے اس پر ہر دفعہ صلوٰۃ و سلام
الصلوٰۃ فی کل مرۃ لان الصلوٰۃ علیہ واجب نہیں، اس لئے کہ اس پر صلوٰۃ و سلام
فرض فی الجملة عند کل سماع وفی فی الجملہ واجب ہے اور جامع صغیر کی بعض شروح
بعض شروح الجامع الصغیر تجب علیہ میں ہے کہ ہر دفعہ صلوٰۃ و سلام کہنا واجب ہے۔

عند کل سماع لہ

تاہم دو اصول یاد رکھنے چاہئیں اول یہ کہ کتاب سنت میں جس عبادت کے لئے کوئی کیفیت اور ہیئت متعین نہیں، اس کے لئے کسی خاص کیفیت کی تعیین دوسرے جس کام کے لئے کسی خاص وقت کو اہمیت نہ دی گئی ہو اس کے لئے اس وقت کا تقرر، یہ دونوں ہی چیزیں سنت کو بھی بدعات بنا دیتی ہیں، امام ابو اسحاق شاطبی لکھتے ہیں:

ومنها التزام کیفیات والہیئات اور بدعات میں سے مخصوص کیفیات اور ہیئوں کا
المعینة كالذکر بہیئة الاجتماع علی موت التزام ہے، جیسے ہم آواز ہو کر اجتماعی ذکر یا مخصوص

واحد ومنها التزام العبادات المعينة في اوقات متعينة لم يوجد لها ذلك التعيين
اوقات في مخصوص عبادات كالالتزام حالاً كذا قسم كل تعيين شريعة في نه پال ہائے۔

في الشريعة له۔

جمعہ یا کسی خاص نماز کے بعد خصوصیت سے صلوٰۃ و سلام نہ رسول اللہ صلی اللہ علیہ وسلم سے ثابت ہے نہ حضرات صحابہ کرام سے، نہ کتب فقہ میں اس کا ذکر ہے بلکہ اس کے لئے اس وقت کی تعیین بالکل بے معنی ہے، فقہاء نے نماز جنازہ کے بعد تدفین سے پہلے دوبارہ دعا رکوع بدعت قرار دیا ہے کہ نماز جنازہ میں دعا رکھنی چکی ہے یہی حال نماز کا ہے۔ نماز میں قعدہ اخیرہ میں اور نماز جمعہ میں خود خطبہ میں صلوٰۃ و سلام موجود ہے پھر نماز کے بعد علیحدہ صلوٰۃ و سلام کا التزام کوئی معنی نہیں رکھتا۔ اور اس کے لئے قیام تو بالکل ہی بے اصل چیز ہے، اگر درود و سلام میں قیام کی اہمیت ہوتی تو نماز میں درود بجا لیتے قیام مشروع ہوتا نہ کہ بجا لیتے قعدہ خود خیر القرون میں کہیں یہ ثابت نہیں کہ آپ پر صلوٰۃ و سلام کے لئے خصوصیت قیام کیا گیا ہو۔

تیسرے صلوٰۃ و سلام اجتماعی صورت میں ہوتا ہے، جو اعمال خیر القرون میں اجتماعی طور پر ثابت نہ ہوں، ان کو اجتماعی ہیئت کے ساتھ انجام دینا بدعت ہے، فتاویٰ کی کتابوں میں اس کی متعدد نظیریں موجود ہیں، ازراہ اختصار یہاں ایک دو کا ذکر کیا جاتا ہے:

قراءة الكافرون الى الاخر مع المجمع
مکروه لانہا بدعة لم ينقل عن الصحابة وعن التابعين له
جمع کے ساتھ سورہ کافرون سے آخر تک پڑھنا
مکروه ہے اس لئے کہ یہ بدعت ہے، صحابہ اور تابعین سے منقول نہیں۔

يَكْرَهُ الدُّعَاءَ عِنْدَ خَتْمِ الْقُرْآنِ بِجَمَاعَةٍ
 ختم قرآن مجید کے وقت اجتماعی دُعا مکروہ ہے
 لِأَنَّ هَذَا الْمَقْلُ عَنِ النَّبِيِّ صَلَّى اللَّهُ عَلَيْهِ وَسَلَّمَ
 کیوں کر ایسا کرنا آپ سے منقول نہیں ہے۔
 پس — کسی خاص نماز کے بعد "صلوٰۃ وسلام" وہ بھی کھڑے ہو کر اور
 اجتماعی صورت میں بدعت ہے۔

اجتماعی ذکر و فاتحہ

مروجہ بدعات و خرافات میں ایک نمازوں کے بعد اجتماعی ذکر ہے،
 جس میں تسبیح و استغفار وغیرہ کے کلمات کہے جاتے ہیں، جیسا کہ ابھی ذکر کیا جا چکا
 ہے، یہ بھی بدعت ہے۔ نہ یہ وقت کا لزوم صحیح ہے نہ اس کو اجتماعی طور پر ادا کرنا
 درست ہے اور نہ اس کو جہر کے ساتھ با آواز بلند کہنا جائز ہے۔ اذکار و اوراد کو
 آہستہ پڑھنا چاہیے۔

وَلَوْ اجْتَمَعُوا فِي ذِكْرِ اللَّهِ تَعَالَى وَالتَّسْبِيحِ
 اگر اللہ تعالیٰ کے ذکر اور تسبیح و تہلیل کیلئے اکٹھے ہوں
 وَالتَّهْلِيلِ يَخْفُونَ لَهُ
 تو آہستہ پڑھیں۔

فتاویٰ بزاز یہ میں نقل کیا گیا ہے:

رَفَعَ الصَّوْتُ بِالذِّكْرِ حَرَامٌ وَقَدْ
 ذکر میں آواز بلند کرنا حرام ہے، حضرت ابن مسعودؓ
 صَحَّ عَنْ ابْنِ مَسْعُودٍ أَنَّهُ سَمِعَ قَوْمًا
 سے ثابت ہے کہ انہوں نے کچھ لوگوں کو جمع ہو کر کلمہ
 اجتمعوا في مسجد يهملون ويصلون
 طیبہ اور صلوٰۃ وسلام پڑھتے دیکھا تو ان کے
 عَلَيْهِ الصَّلَاةُ وَالسَّلَامُ جَهْرًا فَرَّاحَ
 پاس گئے اور فرمایا: ہم نے حضور کا زمانہ دیکھا ہے
 عَلَيْهِمْ فَقَالَ عَهْدُ نَاذِلِكَ عَلَى عَهْدِهِ
 اور میرا خیال تمہارے متعلق نہیں ہے مگر یہ کہ تم
 عَلَيْهِ السَّلَامُ وَلَا أَرَاكُمْ إِلَّا مُبْتَدِعِينَ
 بدعت گر ٹھہرنے والے ہو، حضرت ابن مسعودؓ اس

فَمَا زَالَ يَذْكُرُ ذَلِكَ حَتَّى اخْرَجَهُمْ بات کو دہراتے رہے یہاں تک کہ ان کو مسجد
عن المسجد سے نکال دیا۔

یہی حال فاتحہ کا ہے جس کا کتاب سنت میں کوئی ثبوت نہیں۔

قراءة الفاتحة بعد المكتوبة لأجل فرائض کے بعد اہم ضروریات کیلئے آہستہ یا زور
المهمات مخافة أوجهر أجمع الجمع سے فاتحہ پڑھنا اجتماعی طور پر مکروہ ہے۔
مكروهة ۲۵

❖ ❖ ❖

دعاِ ثانیہ

فرض نمازوں کے بعد ایک دفعہ دعا کرنا آپ سے ثابت ہے، البتہ آپ
کے معمولات کو سامنے رکھ کر فقہاء نے لکھا ہے کہ جن فرض نمازوں کے بعد سنن
ہیں ان میں دعا مختصر کی جائے کہ فرض و سنت کے درمیان زیادہ فصل نہ ہونے
پائے اور اگر ان کے بعد کوئی سنت مشروع نہیں ہے تو نسبت اتنی طویل دعا
بھی کی جاسکتی ہے جو دو سکر شرکار دعا کیلئے مشقت اور پریشانی کا باعث
نہ ہو۔ ————— عالمگیری میں ہے:

الامام إذا فرغ من الظهر والمغرب امام ظہر مغرب اور عشاء سے فارغ ہو
والعشاء يشرع في السنة ولا يشتغل تو سنت شروع کرے اور طویل دعاؤں
بإدعية طويلة ۲۵۔ میں مصروف نہ ہو۔

نوافل کے بعد بھی اگر نماز پڑھنے والے اپنے طور پر دعا کر لیں تو مضائقہ نہیں
لیکن اجتماعی طور پر دوبارہ امام کا دعا کرنا اور مقتدیوں کا اسی میں شریک ہونا ایک

۱۔ بزاز یہ بر حاشیہ عالمگیری ۲۸/۶۔

۲۔ عالمگیری ۳/۹۱۔

۳۔ عالمگیری ۱/۱۔

ایسا عمل ہے جس کا سنت میں کوئی ثبوت نہیں بلکہ بہتر طریقہ تو یہ تھا کہ یہ نفل نماز گھر میں ادا کی جاتی، اس لئے کہ سنن و نوافل کو گھر میں ہی ادا کرنا بہتر ہے۔

الافضل فی السنن والنوافل سنن و نوافل نمازوں کے لئے گھر بہتر ہے اسلئے
المنزل لقوله صَلَاةُ الْحَجَلِ فِي الْمَنْزِلِ کو آپ نے فرمایا فرائض کے سوا دوسری نمازوں
الافضل الا المكتوبة له کا آدمی کیلئے گھر میں پڑھنا بہتر ہے۔

اس دعا پر ثانیہ اور اس کے رواج والتزام کے باعث ایک تو لوگ اس نفیت سے محروم رہتے ہیں، دوسرے مسجد میں مصروف نماز دوسرے نمازیوں کو اس کی وجہ سے خلل واقع ہوتا ہے اور سب سے اہم بات یہ ہے کہ خود آپ سے اس کا ثبوت نہیں۔ اور جہاں اجتماعی دعا کا ثبوت نہ ہو وہاں اجتماعی دعا درست نہیں۔
اسی لئے فقہاء نے ختم قرآن پر اجتماعی جہری دعا کو منہج کیا ہے :

وبكره الدعاء عند ختم القرآن او رمضان المبارك میں ختم قرآن کے وقت دعایا
بجماعة خارج لانه لم ينقل عن الصحابة خارج نماز اجتماعی دعا مکروہ ہے کیونکہ یہ صحابہ
قال الصغار ولولا ان اهل البلدة يقولون منقول نہیں، شیخ صفار نے کہا ہے کہ اگر اہل شہر
تسنعنا من الدعاء نمنعهم یہ نہیں کہتے کہ تم غمہ کو دعا سے روک رہے ہو تو میں
والاشتغال بعد الفرض باداء ان کو منہج کرتا۔ فرض کے بعد سنت کی ادائیگی میں
السنة اولی من الدعاء مشغول ہونا دعا کرنے سے زیادہ بہتر ہے۔
المذكرا اذا دعا بالدعاء الماشور دعا عار یا شور پڑھے اور اس
جهر او جهر معه القوم ايضا ليتعلموا کے ساتھ قوم کے لوگ بھی دعا سیکھنے کی غرض سے
الدعاء لا بأس به واذا تعلموا حينئذ زور سے دعا پڑھیں تو کوئی حرج نہیں اور جب وہ
يصون جهر القوم بدعة دے دیکھ چکے ہوں تو قوم کو زور سے دعا پڑھنا

بدعت ہے۔

۲۷ برازیلی علی ہاشم البندی ۶/۳۸۰

۱/۵۹ لے عالمگیری

نیز بزاز یہ میں بعض مفسرین سے نقل کیا گیا ہے :

وفي تفسير الثعالبي لا يجب المعتدين
بالجهري بالدعاء من الاعتداء فيدل
على كراهة وفي أجوبة الامام الزاهد
الخوارزمي انه بدعة ولا نجيز
ولا نمنع له

ثعالبي کی تفسیر میں "لا يجب المعتدين" کے ذیل
میں لکھا ہے کہ زور سے دعا کرنا بھی یعنی زیادتی میں
داخل ہے جو اس کے مکروہ ہونے پر دلیل ہے امام
زاہدی نے اس کو بدعت قرار دیا ہے مسموم
ناجائز کہتے ہیں اور نہ منع کرتے ہیں۔

نیز عالمگیری میں ہے :

يكره الدعاء عند ختم القرآن بجماعة
لان هذا المنقل عن النبي صلى الله عليه وسلم

ختم قرآن پر اجتماعی دعا کرنا مکروہ ہے، اسلئے کہ
یہ نبی صلی اللہ علیہ وسلم سے منقول نہیں ہے۔

خطبہ میں عصا کا لزوم

خطبہ کا عصا کا استعمال، یہ بھی ان مسائل میں سے ہے جو عموماً عوام میں محل
نزاع بنا ہوا ہے۔

ابوداؤد میں حضرت برار بن عازب سے نقل کیا گیا ہے کہ آپ نے خطبہ کے
دوران مدینہ میں لاسٹھی یا کمان کا سہارا لیا ہے۔ اس لئے ابن امیر الحاج کا خیال
ہے کہ خطبہ میں عصا لینا درست ہے۔ چنانچہ امام شافعی کے نزدیک خطیب کا عصا یا
کمان یا کسی اور چیز کا ٹیک لگانا بہتر ہے۔ امام صاحب کا خود کہنا ہے ويعتمد الذي
يخطب على عصا او قوس او ما شبههما۔ یہی رائے ابن قدامہ نے حضرت حنابلہ

بزاز یہ علی ہاشم البندیہ ۳۹/۶۔ ۲ عالمگیری ۹۲/۳۔

ابوداؤد کی روایت کو طحاوی کے بقول ابن سکن نے صحیح قرار دیا ہے، اس کے علاوہ متعدد ضعیف روایتیں
(بقیہ بر صفحہ آئندہ)

سے نقل کی ہے۔

فقہاء و اخلاف نے اس حدیث کو اس صورت پر محمول کیا ہے جب کہ کوئی علاقہ
بزرگ قوت مسلمانوں کے زیر نگیں آئے، گویا اس کا مقصود اپنی قوت و شوکت اور جاہ و
جبروت کا اظہار ہے۔ جو علاقے یونہی مسلمانوں کے زیر اقتدار آئے ہوں وہاں عصا
وغیرہ نہیں لیا جائے گا بلکہ عصا کا استعمال مکروہ ہوگا، طحطاوی کہتے ہیں:

وفیہ اشارۃ الی انہ یکرہ الا تکاء علی اور اس میں اس بات کی طرف اشارہ کہ دوسری
غیرہ کعصا و قوس لہ چیز مثلاً لٹھی اور کمان پر ٹیک لگانا مکروہ ہے۔

اور عالمگیری میں "خلاصہ" اور "محیط" کے حوالہ سے نقل کیا گیا ہے۔

یکرہ ان یخطب متکئا علی قوس و عصا۔ کمان یا عصا پر ٹیک لگا کر خطبہ دینا مکروہ ہے۔

ہندوستان جیسے ملک میں جہاں اب مسلمانوں کو غلبہ حاصل ہے ہے
اخلاف کے مسلک کے مطابق عصا کا استعمال مکروہ اور شوافع و حنابلہ کے مسلک
پر سنون ہوگا۔ تاہم اگر سنت کو بھی واجب کا درجہ دیدیا جائے تو وہ بھی بدعت
ہو جاتا ہے۔ اس تفصیل سے اندازہ کیا جاسکتا
ہے کہ عصا کے استعمال کا ہندوستان میں کیا حکم ہے؟

(ایضاً حاشیہ صفحہ گزشتہ) میں جو اس کو تعاقبت پہنچاتی ہیں، حافظ نور الدین ہیثمی نے اس سلسلہ میں چار روایتیں
نقل کی ہیں، طبرانی کی عبد اللہ بن زبیر سے جس کی سند میں ابن ابیہ ہیں، طبرانی ہی کی ابن عباس سے، اس کی سند میں
ابوشیبہ ہیں، طبرانی ہی کی سعد القرظ مؤذن رسول اللہ سے اور اس کے بارے میں بھی ہیثمی کا فیصلہ ہے "اسنادہ
ضعیف" دیکھئے مجمع الزوائد ۱۸۴/۲ باب علی ای شئی یحکى (خطیب)

نئے کتاب الام ۱/۲۰۰ آداب الخطبہ۔

(حاشیہ صفحہ ۱۸) : لہ و یستحب ان یتمد علی قوس اویسف او عصا، المغنی ۲/۴۴-۴۵۔

نئے طحطاوی علی مراقی الفلاح ص: ۲۹۹۔

نئے عالمگیری ۱/۸۶۔

فجر اور عصر کے بعد مصافحہ

مصافحہ مسنون ہے، رسول اللہ صلی اللہ علیہ وسلم نے فرمایا اس سے گناہ جھڑتے ہیں لیکن فجر اور عصر یا جمعہ یا کسی اور نماز کے بعد خصوصیت سے مصافحہ کرنا جائز نہیں ہے۔ چنانچہ ملا علی قاری لکھتے ہیں:

فان محل المصافحة المشروعة	مشروع مصافحہ کی جگہ اول ملاقات ہی، بسا اوقات
اول الملاقة وقد يكون جماعة يتلاقون	ایک جماعت بغیر مصافحہ کے ایک دوسرے سے
من غير مصافحة ويتصاحبون بالكلام	ملتی ہے، طویل وقت تک باہم گفتگو اور علمی مذاکرات
ومن اكره العلم وغيره مدة مديدة	میں مصروف رہتی ہے پھر جب نماز پڑھ لیتے
ثم اذا صلوا يتصافحون فايين هذا	ہیں تو ایک دوسرے سے مصافحہ کرتے ہیں اس
من السنة المشروعة؟ ولهذا	کو سنت مشروعة سے کیا تعلق؟ اسی لئے ہمارے
صرح بعض علماءنا بانها مكروهة	بعض علماء نے صراحت کر دی ہے کہ اس موقع پر
حينئذ وانها من البدع المذمومة	مصافحہ مکروہ ہے اور بدترین بدعتوں میں سے ہے۔
علامہ شامی اگرچہ کہ اس کو جائز قرار دینے کے درپے ہیں لیکن اس کا اعتراف بھی کرتے ہیں	
واما ما اعتاده الناس من المصافحة	فجر اور عصر کی نمازوں کے بعد لوگوں میں مصافحہ کا
بعد صلوة الصبح والعصر فلا اصل له في	جو رواج ہو گیا ہے شریعت میں اسکی کوئی اصل نہیں
الشرع على هذا الوجه، قد يقال ان	ہے، کہا جاتا ہے کہ نماز کے بعد اس کی پابندی جاہلوں
المواظبة عليها بعد الصلوة خاصة قد	میں یہ اعتقاد پیدا کر دے گی کہ وہ خاص ان مواقع
يؤدى الجهلة الى اعتقاد سنيها في خصوص	پر مسنون ہے اگرچہ کہ دوسرے مواقع کے مقابلہ

هذه المواضع وان خصوصيته زائدة
على غيرها مع ان ظاهر كلاهما انه
لم يفعلها احد من السلف في هذه
المواضع وكذا قالوا تكره المصافحة بعد
اداء الصلوة بكل حال لان الصحابة
ما صافحوا بعد اداء الصلوة ولا نها
سنان الروافضى بدعه مكرهه
لا اصل لها في الشرع وانه ينبه فاعلمها
انما هو لقاء المسلم لا خيه لا في اذ بار
الصلاة فحيث وضعها الشرع بعضها
فينهى عن ذلك وينجز فاعله لما اتى به
من خلاف السنة له

اس کی خصوصیت زیادہ ہے، ویسے بظاہر فقہار کے
کلام سے معلوم ہے کہ ان مواقع پر سلف سراسیمہ
کرنا ثابت نہیں، چنانچہ فقہار نے کہا ہے کہ ادا پر
نماز کے بعد بہر حال مصافحہ مکروہ ہے اس لئے کہ
صحابہ نے ادا پر نماز کے بعد مصافحہ نہیں کیا ہے
اور اس لئے کہ یہ روافض کا طریقہ اور مکروہ بدعت
ہے جس کی شریعت میں کوئی اصل نہیں، اس لئے
ایسا کرنے والوں کی تنبیہ کی جائے گی، اس لئے
کہ مصافحہ اپنے بھائی سے ملاقات کے وقت ہے
نہ کہ نمازوں کے بعد، لہذا ایسا کرنے والے کی
تنبیہ کی جائے گی کہ وہ خلاف سنت کام کر رہا ہے۔

پھر شامی نے شوافع میں حافظ ابن حجر کا قول نقل کیا ہے کہ یہ بدترین بدعت
ہے انہا بدعت مکر وہہ لا اصل لها في الشرع۔ نیز یہ کہ ایسا کرنے والوں کی پہلے
تنبیہ کی جائے گی اور اس کے باوجود نہ مانیں تو ان کی سرزنش کی جائے گی پھر مالکیہ
میں ابن الجراح سے نقل کیا گیا کہ یہ بدعت ہے اور ایسا کرنے والوں کی سرزنش کی جائے
گی۔ انہا من البدع وینجز فاعله لما اتى به من خلاف السنة۔
اس لئے اس میں شبہ نہیں کہ یہ مروجہ مصافحہ از قبیل بدعات میں ہے!

ترویج میں جہری اجتماعی تسبیح

نماز تراویح چونکہ رکعات کی کثرت کی وجہ سے تھکن اور مشقت کا باعث بن جاتی ہے اس لئے ہر چار رکعت پر ”ترویج“ کے نام سے ایک وقفہ رکھا گیا ہے تاکہ نمازیوں کو راحت کا ایک موقع میسر آجائے۔ اس حالت میں کیا کیا جائے؟ عالمگیری کا بیان ہے:

ثم هم يختار في حالة الجلوس
ان شاء سبحوا وان شاء واقعدوا
ساكتين، اهل مكة يطوفون اسبوعاً
ويصلون ركعتين واهل المدينة يصلون
اربع ركعات فرادى له
پھر تراویح پڑھنے والے بیٹھنے کی حالت میں مختار ہیں
چاہیں تو تسبیح پڑھیں یا خاموش بیٹھے رہیں، اہل مکہ
طواف کرتے اور دو رکعت نماز پڑھتے تھے اور
اہل مدینہ تنہا تنہا چار چار رکعت نفل پڑھا کرتے
تھے۔

غرض اس وقفہ میں تسبیح پڑھے یا خاموش رہے، مکہ میں ہو تو خانہ کعبہ کا طواف کرے یا نفل نماز پڑھے جو جماعت کے ساتھ نہ ہو، البتہ امام احمد کے پاس نفل نماز پڑھنا مکروہ ہے یکرہ التطوع بین التراويح لہ۔ یہ جتنے اعمال کا ذکر کیا گیا ہے سبھی انفرادی ہیں، اجتماعی عمل کی ایک ہی صورت تھی کہ نفل باجماعت ادا کی جاتی سو اس سے منع کر دیا گیا اور ”فرادی“ کی قید لگائی گئی، تسبیح تو انفرادی عمل ہی ہے جسے آہستہ پڑھا جائے گا، عام حالات میں بھی اس کو زور سے ادا کرنا مکروہ ہے، اسلئے کہ تسبیح از قبیل ذکر ہے اور ذکر کے متعلق فقہاء کا فیصلہ ہے: رفع الصوت بالذکر حرام لہ۔ اس سے اندازہ کیا جاسکتا ہے کہ تراویح

کے درمیان بلند آواز کے ساتھ اجتماعی ذکر کا کیا درجہ ہے؟

جنازہ کے ساتھ بہ آواز بلند تسبیح

جنازہ کے گزرنے کا وقت، عبرت و موعظت کا وقت ہے، اس وقت خاموشی کے ساتھ جنازہ میں شریک رہے اور اپنے ذہن میں موت اور آخرت کا استحضار کرے، اگر کچھ ذکر کرنا چاہے تو آہستہ آہستہ کرے، بلند آواز سے نہ اذکار پڑھے نہ قرآن مجید کی تلاوت کرے بلکہ بقول طحاوی کے جو اس کیفیت سے روکنے پر قادر ہو اس کے لئے اس پر خاموشی اختیار کرنا بھی جائز نہیں۔
ملاحظہ ہو:۔

وليتحب لمن تبع الجنائز ان يكون	جنازہ کے پیچھے چلنے والوں کے لئے مستحب یہ ہے
مشغولاً بذكر الله اى سرّاً والتفكير في ما	کہ آہستہ آہستہ اللہ کے ذکر میں مشغول رہے اور میت
يلقاه الميت وان هذا عاقبة اهل	کو پیش آنے والے اور اہل دنیا کے انجام پر غور
الدنيا وليجد رعمالاً فائدة فيه من	کرتا رہے اور بے فائدہ باتوں سے بچتا رہے کہ یہ
السلام وان هذا وقت ذكر وموعظة	پند و موعظت کا وقت ہے جس میں بڑے بڑوں کا
فتتبع فيه الفضلة فان لم يذكر الله	خال بگڑ جاتا ہے۔ پس اگر اللہ کا ذکر نہ کرے تو
تعالى فليلزم الصمت ولا يرفع صوته	خاموش رہے اور ذکر و قرأت میں آواز بلند نہ کرے
بالقراءة ولا بالذكر ولا يغتر بكثرة من	اور ایسا کرنے والوں کی کثرت کی وجہ سے دھوکہ
يفعل ذلك واما ما يفعل الجاهل في القراءة	نہ کھائے، جنازہ پر با آواز بلند پڑھنے کا جو عمل جہاں
على الجنائز من رفع الصوت والمطيط	کرتے ہیں یہ بالاجماع جائز نہیں اور نہ کسی ایسے
فيه فلا يجوز بالاجماع ولا يسع احداً	شخص کے لئے جو اس پر اظہارِ ناپسندیدگی کرنے

یقدر علی انما ساء ان یسکت عنه
پر قادر ہو اس پر خاموش رہنا اور اظہارِ ناپسندگی
ولا ینکر علیہ لہ
سے گریز کرنا جائز ہے۔

یہی بات علامہ شامی نے لکھی ہے، درختار کی عبارت کہ جنازہ میں بلند آواز
سے تلاوت اور ذکرِ مکروہ ہے وکرة فیہ رفع الصوت بذکر او قراءۃ کی تشریح کرتے
ہوئے ”البحر الرائق“ سے نقل کرتے ہیں:

وینبغی لمن تبع الجنازة ان یطیل
جنازہ کے پیچھے چلنے والے کیلئے مناسب ہے کہ طویل
الصمت وفیہ عن الظہیرۃ فان اراد
خاموشی اختیار کرے اور اس میں ظہیر سے منقول
ان ینکر ان الله تعالیٰ ینکرہ فی نفسہ
ہے کہ اگر اللہ تعالیٰ کا ذکر کرنا چاہے تو اہستہ کرے
لقولہ تعالیٰ لا یحب المعتدین ای
اس ارشادِ خداوندی کی وجہ سے کہ اللہ تعالیٰ مد
المجاہرین بالداء لہ
سے تجاوز کرنے والوں کو پسند نہیں کرتا ہے یعنی زور
زور سے دعا کرنے والوں کو۔

پس ہمارے زمانہ میں جنازہ کے ساتھ گذرتے ہوئے باواز بلند بلکہ راگ
کے ساتھ ذکر و تسبیح کا جو رواج پڑ گیا ہے اس کی کوئی اصل نہیں ہے۔

تفسیر اذان

اذان ایک عبادت ہے اور اسی موقع پر دی جاسکتی ہے جہاں سنت سے
ثابت ہو، اسی لئے جنازہ، عیدین اور نوافل وغیرہ کے لئے بالاتفاق اذان نہیں دی جاسکتی
کہ یہ سنت سے ثابت نہیں ہے، موت کے بعد اگر اذان دی جاتی تو نماز سے پہلے
اس نماز کے لئے دی جاتی مگر ایسا نہیں کیا جاتا کہ شریعت میں اس کی کوئی اصل

لہ مطاوعی علی مراقی الفلاح ۲۵۳

لہ ردالمحتار، باب الجنائز ۱/

اصل نہیں ہے۔ _____ پس چونکہ میت کو قبر میں داخل کرتے وقت بھی اذان دینی ثابت نہیں اس لئے یہ عمل بھی بدعت ہوگا، علامہ ابن عابدین شامی فرماتے ہیں:

لا یسب الاذان عند ادخال المیت۔ میت کو قبر میں داخل کرنے کے وقت اذان مسنون نہیں ہے۔
اور حافظ ابن حجر شافعی جو بڑے بلند پایہ فقہار و محدثین میں ہیں، کا فتویٰ نقل کرتے ہیں:

تد صرح ابن حجر فی فتاواہ بانہ بدعۃ ابن حجر نے اپنے فتاویٰ میں صراحت کی ہے کہ یہ بدعت ہے

نہ سازِ جنازہ کے بعد دُعا

نماز جنازہ کے بعد دوبارہ دعا رکارواج سا ہو گیا ہے اور لوگ اسکو ضروری سمجھتے ہیں، حالانکہ نماز جنازہ بجائے خود دعا ہے۔ قرآن و حدیث سے یہ دعا ثابت نہیں ہے، اسی طرح نماز جنازہ سے پہلے قرآن مجید کی تلاوت یا اس کے بعد مروجہ طور پر تلاوت اور دُعائیں شرعاً ثابت نہیں ہے۔ صاحبِ خلاصۃ الفتاویٰ لکھتے ہیں:

لا یقوم بالدعاء فی قراۃ القرآن الجنائزۃ
ولا یقوم بالدعاء فی قراۃ القرآن لاجل
المیت بعد صلوۃ الجنائزۃ وقبلہا لہ

نماز جنازہ کے بعد پھر دعا کے لئے نہ کھڑا ہو اور نہ نماز جنازہ سے پہلے یا اس کے بعد قرأتِ قرآن کے ساتھ دعا کی جائے۔

علامہ ابن نجیم مصری لکھتے ہیں:

سُورَةُ اِنْ يَقُومُ رَجُلٌ بَعْدَ مَا جُمِعَ
الْقَوْمُ لِلصَّلَاةِ وَيَذْهَبُ لَمْ يَلْمِزْهُ وَمَرَجَ

لوگ نمازِ جنازہ کے لئے جمع ہوں تو اس موقع پر
ایک شخص کا کھڑا ہو کر زور زور سے باوازا بلند

دعا کرنا مکروہ ہے۔

صوتہ ۱

ملا علی قاری فرماتے ہیں:

نماز جنازہ کے بعد مردہ کے لئے الگ دعا کرے

ولا ید عولمیت بعد صلوٰۃ الجنازۃ لانہ

کہ اس سے نماز جنازہ میں اضافہ کا شبہ پیدا ہوتا ہے۔

یشبہ الزیادۃ فی صلوٰۃ الجنازۃ ۱

ہاں البتہ تدفین کے بعد کچھ دیر تک ٹھہرنا، تلاوت کرنا اور مردہ کے لئے

دعا کرنا درست ہے۔

تدفین کے بعد اونٹ کے ذبح کرنے اور اس

ولیتحب اذا دفن المیت ان یجلسوا

کا گوشت تقسیم کرنے کے بقدر قبر پر لوگوں کا

ساعة عند القبر بعد الفراغ بقدر ما یخیر

بیٹھا قرآن مجید کی تلاوت کرنا اور میت کے لئے

جزور ویقسم لحمہا یتلون القرآن

دعا کرنا مستحب ہے۔

ویدعون للمیت ۲

قبر پر ختم قرآن کرانا

قبر پر کسی حافظ قرآن یا کسی اور کو بٹھا کر تلاوت قرآن کرانا امام ابو حنیفہؒ کے

نزدیک درست نہیں البتہ امام محمدؒ نے اجازت دی ہے :

ایک شخص کسی کو اپنے بھائی کی قبر پر بٹھائے کہ وہ

رجل اجلس علی قبر اخیه رجلاً

قرآن مجید پڑھے تو امام ابو حنیفہؒ کے نزدیک مکروہ

یقرأ القرآن یکرہ عند ابی حنیفۃ و

ہے اور امام محمدؒ کے نزدیک نہیں۔

عند محمد لا یکرہ ۳

۱۔ البحر الرائق ۳۱۹/۵

۲۔ برقاۃ المفاتیح ۲۱۹/۲

۳۔ عالمگیری ۱۵۵/۱

۴۔ غلامۃ ۳۳۳/۱

پھر جن حضرات نے اجازت دی ہے ان کے یہاں بھی حدود و قیود اور شرائط و آداب کی تعلیم میں اختلاف ہے۔ بعض حضرات کا خیال ہے کہ پست آواز میں پڑھے، بلند آواز کے ساتھ پڑھنا درست نہیں، یہ رائے محمد بن فضل سے نقل کی گئی ہے ان قراءۃ القرآن فی المقابر اذا الخفی ولم یجهر لا یکرہ ولا بأس بہا انما یکرہ قراءۃ القرآن فی المقبرۃ جہراً اما المخافۃ فلا بأس بہا وان ختم۔

ابو بکر محمد بن ابراہیم کا خیال ہے کہ صرف سورۃ "ملک" کا پڑھنا درست ہے، زور سے پڑھے یا آہستہ، دوسری سورتوں اور آیات کا پڑھنا جائز جائز نہیں لا بأس ان یقرأ علی المقابر سورۃ الملک سواء اخفی او جہر واما غیرہا فانہ لا یقرأ فی المقابر ولہد یفرق بین الجہر والخفیۃ۔

فتاویٰ قاضی خاں میں ہے کہ مدفون کو قرآن مجید کی آواز سے مانوس کرنا مقصود ہے تو مضائقہ نہیں لیکن اگر محض ایصالِ ثواب اور اللہ کو سنانا مقصود ہے تو قبر پر پڑھنے کی حاجت نہیں کہ جہاں کہیں بھی پڑھے یہ مقصد حاصل ہو جائیگا وان قرأ القرآن عند القبور ان نوی بذلک ان یونسہ صوت القرآن فانہ یقرأ وان لم یقصد ذلک فالتعالیٰ یسمع قراءۃ القرآن حیث کانت لہ تاہم اس بات سے قطع نظر کہ قرآن مجید کی تلاوت قبرستان میں جائز ہے یا نہیں؟ اور درست ہے تو کن شرطوں اور حدوں کے ساتھ؟ میں یہ عرض کرنا چاہتا ہوں کہ یہ سب اس وقت ہے جب کہ قرآن مجید پڑھنے والا بلا معاوضہ اخلاص کے ساتھ ایصالِ ثواب کی نیت سے قرآن مجید کی تلاوت کرے، معاوضہ اور اجرت لے کر نہ تلاوت کرنا جائز ہے نہ اس کے ذریعہ ایصالِ ثواب ہوتا ہے اور نہ اس طرح تلاوت کرنا جائز، بلکہ دونوں گنہگار ہوں گے اور ثواب بھی مردہ

نہیں پہنچ سکے گا۔ ملاحظہ ہو:

ولا یصح الاستیجار علی القراءة
واهداءها الی المیت لانه لم ینقل
عن احب من الائمة الاذن فی ذلک
وقد قال العلماء ان القاری اذا قرأ
لاجل المال فلا ثواب له فای شیئ
یهدیه الی المیت لہ

تلاوت کے لئے اجرت رکھنا اور اس کا میت کو
ایصال کرنا درست نہیں اس لئے کہ کسی امام سے
اس کی اجازت منقول نہیں، علماء نے لکھا ہے کہ
قاری جب اجرت کے لئے پڑھے تو اس کے
لئے ثواب نہیں پھر وہ میت کو کیا ایصال
کرے گا۔

اور بد قسمتی سے ہمارے زمانہ میں قبر پر ختم قرآن مجید کی یہی شکل رائج ہے
جس کے غیر درست ہونے پر تمام ائمہ و اہل علم کا اتفاق ہے۔

چادر چڑھانا

رسول اللہ ﷺ کے صحابہ سے کسی قبر پر چادر چڑھانا ثابت نہیں اسلئے
بلاشبہ قبروں پر چادر چڑھانا جائز نہیں اور بدعت ہے۔

کرو بعض الفقهاء وضع التور والعائم
والثیاب علی قبر الصالحین والاولیاء
قال فی فتاویٰ الحجۃ وتکرہ التور علی
القبر

فقہاء نے صالحین اور بزرگوں کی قبروں پر کپڑے،
عمامے اور چادر چڑھانے کو مکروہ قرار دیا ہے۔
فتاویٰ حجہ میں بھی قبروں پر چادر چڑھانے کو مکروہ
قرار دیا گیا ہے۔

”مجالس الابرار“ میں ان امور کا ذکر کرتے ہوئے جو مسلمانوں کے تمام ائمہ کے یہاں
بالاتفاق ناجائز ہیں، لکھا ہے: تعلیق التور علیہا

لہ مجموعۃ الرسائل ص ۱۷۵

لہ رد المحتار ۵/۲۳۲ ص ۱۱۵

قبر کا طواف، بوسہ، چراغاں

سجدہ عبادت ہے، اس لئے قبروں کے سامنے سجدہ صریحاً شرک اور توحید کے منافی ہے، بیت اللہ شریف کے علاوہ کسی اور جگہ کا طواف جائز نہیں، اس لئے کہ طواف بھی عبادت ہے جو اس کے گھر کے سوا کسی اور جگہ کے لئے زیبا نہیں، اس لئے قبروں کا طواف اور اس کے پھیرے لگانا بھی حرام ہے، قبروں پر چراغاں کرنا (چاہے موجودہ زمانہ میں بجلی کی روشنی یا قلمیوں کی صورت میں ہو) ناجائز ہے۔ خود آپؐ نے صراحتاً اس سے منع فرمایا ہے، قبروں پر سال بھر میں ایک دفعہ جمع ہونا اور عرس منانا کتاب سنت سے ثابت نہیں، اس لئے بدعت اور قطعاً بے اصل ہے۔

اس سلسلہ میں فقہائے کرام کی تصریحات ملاحظہ فرمائی جائیں۔

تفسیر منظر ہی میں ہے:

لايجوز مايفعله الجهال بقبور الاولياء
والشهداء من السجود والطواف حولها
واتخاذ السروج اليها ومن اجتماع بعد
الحول كالعياد ويسمونه عرساً

جہلار اولیاء و شہداء کی قبروں پر جو سجدہ و
طواف، چراغاں اور سالانہ عرس وغیرہ کرتے
ہیں وہ جائز نہیں۔

قبروں پر چراغ جلانے اور چراغاں کرنے کی بابت فتاویٰ عالمگیری میں ہے،

وايقاد النار على القبور فن رسوم الجاهلية
قبروں پر آگ روشن کرنا جاہلانہ رسوم اور باطل

طریقوں میں سے ہے۔

والباطل والغرور ۲۔

واخراج الشوع الى رأس القبور ابتدائی راتوں میں قبروں پر چراغ جلانا
فی اللیالی الاولی بدعة له بدعت ہے۔

اور کیونکر نہ ہو کہ خود رسول مقبول صلی اللہ علیہ وسلم نے قبروں کو مسجد گاہ
بنانے اور ان پر چراغ جلانے سے منع فرمایا ہے:

لعن رسول اللہ صلی اللہ علیہ وسلم آپ نے قبر کی زیارت کرنیوالی خواتین، نیز قبروں
زائرات القبور والمتخذین علیہا پر مسجد بنانے والوں اور چراغاں کرنے والوں پر
المساجد والسروج له لعنت فرمائی ہے۔

ملا علی قاری قبروں پر چراغاں کئے جانے کی ممانعت کی حکمت ان الفاظ
میں بیان کرتے ہیں:

النہی عن اتخاذ السراج اما لہ ما فیہ قبروں پر چراغاں جلانے کی ممانعت، سو وہ اسلئے
من تضییع المال لانه لا نفع لاحد من کہ اس میں تضییع مال ہے کیونکہ اس چراغ سے کوئی فائدہ
السراج ولا نہا من اثار جہنم واما نہیں اور اس لئے کہ یہ دوزخ کے آثار میں سے ہے
للاحتراز عن تعظیم القبور کے النہی اور اس لئے کہ قبروں کے احترام سے بچا جائے جیسا کہ
عن اتخاذ القبور مساجد له قبروں کو مسجد بنائے جانے سے منع کیا گیا ہے۔

یہی حال قبروں کا بوسہ لینے کا ہے، فقہاری نے اس سے منع کیا ہے
ہاں بعض لوگوں نے والدین کی قبر کو بوسہ لینے کی اجازت دی ہے۔

ولا یمسح القبر ولا یقبلہ فان نہ قبر کو چھوا جائے، نہ اس کا بوسہ لیا جائے کہ
ذلک من عادیۃ النصارى ولا بأس عیسائیوں کی عادت ہے، ہاں والدین کی قبر کو
بتقبیل قبر والدیہ له چومنے میں مضائقہ نہیں۔

۱۔ عالمگیری ۳/۱۱۰۔ ۲۔ ابوداؤد عن ابن عباس۔

۳۔ عالمگیری ۳/۱۱۰۔ ۴۔ مرقاۃ المفاتیح ۱/۴۷۰۔

قبر پر چادر اور پھول چڑھانا

خانہ کعبہ کے سوا کسی تعمیر پر غلاف چڑھانا ثابت نہیں، اسی لئے فقہار نے بھی اس سے منع کیا ہے، علامہ شامی لکھتے ہیں:

یکره السور علی القبور قبروں پر چادر چڑھانا مکروہ ہے۔

اس میں شبہ نہیں کہ بعض فقہار نے قبروں پر پھول یا سبز و تازہ ٹھنی ڈالنے کی اجازت دی ہے اس لئے کہ خود رسول اللہؐ نے دو ایسے شخصوں کی قبر پر جو مبتلائے عذاب تھے، تخفیف عذاب کے لئے ایک ٹھنی کے دو ٹکڑے کر کے رکھ دئے تھے، چنانچہ طحاوی لکھتے ہیں:

وقد افقی بعض الامثلة من متأخري بعض متأخرين فقہار نے فتویٰ دیا ہے کہ پھول اصحابنا بان ما اعتید من وضع الریحان اور ٹھنیاں قبر پر رکھنے کا جو رواج ہے وہ اس والجريد سنة لهذا الحديث ۱۷

عالمگیری میں بھی ”غرائب“ سے نقل کیا ہے کہ گلاب کے پھول اور دوسرے پھول جو قبر پر رکھے جاتے ہیں ان کا رکھنا درست ہے لیکن اگر ان کی قیمت صدقہ کر دی جائے تو زیادہ بہتر ہے :

وضع الورد والریاحین علی القبور قبروں پر گلاب اور پھول رکھنا بہتر ہے اور اسکی حسن وان تصدق بقیمة الورد قیمت کا صدقہ کر دینا زیادہ بہتر ہے۔

❖ ❖ ❖ مکان احسن ۱۷

۱۔ ردالمحتار ۱/۸۳۹۔

۲۔ طحاوی علی مرقی الخلفاء ۲۶۴۔

۳۔ عالمگیری ۳/۱۱۰۔

مگر یہاں چند باتیں قابل غور ہیں:

اول یہ کہ حضورؐ سے اس طرح کا صرف ایک واقعہ منقول ہے، عہدِ رست اور عہدِ صحابہ میں اس کا عام تعامل نہیں تھا، اس سے ان شارحینِ حدیث کی رائے کو تقویت پہنچتی جو اس کو آپؐ کے خصائص میں شمار کرتے ہیں، اگر اس کو مان لیا جائے تو دوسروں کے لئے اس عمل کا جواز باقی نہیں رہتا۔

دوسرے ہمارے زمانہ میں یہ کافروں کا طریق ہو گیا ہے اور یہ عموماً مردوں کی لاشوں اور قبروں (سمادھیوں) پر پھول کی چادریں اور خود پھول چڑھاتے ہیں اور یہ بات متفق علیہ ہے کہ امور دین اور طور و طریق میں کفار کے تشبہ سے بچنے کی سخت تاکید فرمائی گئی ہے اور ایسا کرنا واجب ہے۔

تیسرے یہ پھول ان لوگوں پر چڑھائے جانے چاہئیں جن کی زندگی کے عام حالات کے پیش نظر غالب گمان اس کے گنہگار ہونے اور قوی اندیشہ اں کے بارے میں مبتلا بر عذاب ہونے کا ہے، جیسے ”شرابی“، ”جواری“، ”سود خوار“ وغیرہ مگر عوام عموماً یہ پھول ان کی قبروں پر چڑھاتے ہیں جن کے بارے میں اولیاء اللہ ہونے کا حسن ظن رکھتے ہیں۔ اب ظاہر ہے کہ ان کی قبروں پر پھول چڑھانا ان کے بارے میں بدگمانی ہے اور اس بات کی توقع ظاہر کرنا ہے کہ وہ عذابِ خداوندی میں مبتلا ہیں، جو بڑی گستاخی اور انکے ساتھ حد درجہ توہینِ آمیز سلوک ہے۔

اس لئے کوئی شبہ نہیں کہ ہمارے زمانہ میں پھول چڑھانا مطلقاً مکروہ اور ناجائز ہے۔



قبر پر پختہ عمارت

رسول اللہ صلی اللہ علیہ وسلم نے قبر پر تعمیر اور اس کو پختہ کرنے کی شدت سے منع فرمایا ہے۔ حضرت علیؓ کو ایک بار آپؐ نے خاص طور پر اس پر مامور فرمایا کہ وہ نمایاں قبروں کو مسطح کر دیں۔ اس لئے فقہاء نے اس قسم کے اعمال کو مکروہ قرار دیا ہے۔

فان كتب عليه شيء او وضع الاحجار
فلا بأس به عند البعض ولا يجصل القبر
ولا يطین ولا يرفع عليه بناء له
قبر پر کچھ لکھنے یا پتھر لگانے میں بعضوں کے نزدیک
مضائقہ نہیں، البتہ قبر پختہ نہ بنائی جائے، نہ اس
کو مٹی سے لپیٹا جائے اور نہ اس پر عمارت تعمیر کی جائے۔
تنہا کسی ایک شخص کی قبر پر عمارت بنانا تو مکروہ ہے ہی، اجتماعی مقبرہ پر
بھی عمارت کی تعمیر جائز نہیں:

ولو اتخذوا كاشانه ليدفن فيها
موتی کثیرہ یکسرہ ایضاً لان البناء
على المقابر یکرہ^۱
اگر کاشانہ بنایا کر اس میں بہت سے مردے دفن
کئے جائیں تو یہ بھی مکروہ ہے۔ اس لئے کہ قبر پر
تعمیر مکروہ ہے۔

پہلے بنی ہوئی عمارت میں تدفین بھی جائز نہیں، صاحب مراقی الفلاح
کا بیان ہے:

یکرہ الدفن فی الاماکن التي تسبی
الفساقی وہی کبیت متعدد بالبناء۔
ایسی جگہوں میں دفن کرنا مکروہ ہے جن کو "فساقی"
کہتے ہیں اور وہ متعدد دگھروں کے حکم میں ہے
تعمیر کی وجہ سے۔

علامہ طحاوی نے اس ممانعت کے اسباب پر روشنی ڈالتے ہوئے لکھا ہے:

الرابع تجصیصھا والبناء علیھا ۱۰ پوتھی وجہ اس کو بچتہ بنانا اور اس پر عمارت تعمیر کرنا ہے۔

لیکن اگر کہیں پہلے سے قبر پر گنبد اور عمارت وغیرہ بنی ہوئی ہے تو احیاء

سنت کے لئے اس کو منہدم کر دینا درست ہو گا یا نہیں؟ — اس پر بڑی

اچھی روشنی مشہور مفسر قرآن سید محمد آلوسی نے ڈالی ہے اور مسجدِ ضرار کے

واقعہ سے استدلال کیا ہے، آپ اس کو انہیں کے الفاظ میں ملاحظہ

فرمائیں:

قبروں کے گنبدوں کو منہدم کرنا واجب ہے اسلئے

کہ حضورؐ کی مخالفت اور اس کی نافرمانی پر اس کی

بنیاد ہے۔ اس لئے یہ مسجدِ ضرار سے زیادہ

انہدام کی مستحق ہے۔

تجب المبادرة الى هدم القباب

التي على القبور اذ هي اهلون من مسجد

الضرار لانها است على معصية

من سول الله صلى الله عليه وسلم ۱۱

نیز ”مجالس الارباب“ میں ہے:

قبروں کے گنبد منہدم کرنا واجب ہے اس لئے

کہ حضورؐ کی مخالفت اور نافرمانی پر اس کی بنیاد

ہے اس لئے یہ مسجدِ ضرار سے زیادہ انہدام کی

مستحق ہے۔

القباب التي بنيت على القبور يجب

هدمها لانها است على معصية

الرسول ومخالفته فهو بالهدم اولى

من مسجد الضرار ۱۲

غرض — ایسے گنبدوں اور تعمیرات کو منہدم کرنا

جائز بلکہ بہ شرطِ قدرت واجب ہے۔

۱۰ طحاوی و مراقی الفلاح ۲۵۷۔

۱۱ روح المعانی ۱۵/۲۳۸۔

سوم و چہلم

موت کے بعد "سوم" اور "چہلم" کا رواج جو ہمارے سماج میں ہے اور جس میں اکثر اوقات ان لوگوں کی شرکت بھی ہو جاتی ہے جن کو اہل دین و تقویٰ سمجھا جاتا ہے، بالکل غنیشہ رعی اور خلاف کتاب سنت ہے۔
فتاویٰ عالمگیری میں ہے:

ولایباح اتخاذ الضیافة ثلاثة ايام کذا فی التاتارخانیہ لہ
موت کے تیسرے دن ضیافت کا اہتمام جائز نہیں۔
ملا علی قاری لکھتے ہیں:

قرر اصحاب المذہب انہ
یکرہ اتخاذ الطعام فی الیوم الاول
والثالث وبعد الاسبوع ۲
اصحاب مذہب نے ثابت کیا ہے کہ پہلے تیسرے دن اور ایک ہفتہ کے بعد ضیافت کا اہتمام مکروہ ہے۔

اسی طرح تعزیت کی ایسی مجلسیں جس میں آنے والوں کے لئے کھانے کا اہتمام بھی ہو، کراہت سے خالی نہیں۔ حضرت جعفر کی وفات کے موقع سے آپ نے ان کے اہل خانہ کے لئے کھانے بنوائے، ان کی تشریح کرتے ہوئے ملا علی قاری لکھتے ہیں:

واصطناع اهل البيت له لاجل
اجتماع الناس علیه بدعة مکروهة
میت کے اہل خانہ کا لوگوں کے اجتماع کیلئے کھانا بنانا مکروہ بدعت ہے، بلکہ صحیح طور پر

۱۔ فتاویٰ عالمگیری ۱/۸۶۔

۲۔ مرآۃ المفاتیح ۵/۴۸۳۔

بل صَحَّ عَنْ جَوِيرِيَةَ كُنَانَعْدَةَ مِنْ
النِّيَاحَةِ وَهُوَ ظَاهِرٌ فِي التَّحْرِيمِ قَالَ
الْغَزَالِيُّ وَيَكْرَهُ الْأَعْلَمُ مِنْهُ وَهَذَا إِذَا لَمْ
يَكُنْ مِنْ مَالِ الْيَتِيمِ وَالْغَائِبِ وَالْأَهْلِ
حُزَامٍ بِخِلَافٍ لَهُ

ثابت ہے کہ ہم لوگ ایسا نوحہ کرنے والوں کے
لئے (جاہلیت) میں کیا کرتے تھے اور اس کا
حرام ہونا ظاہر ہے، امام غزالی نے کہا ہے کہ اگر
یتیم یا کسی غیر موجود وارث کا مال اس میں شریک
نہ ہو تو اس دعوت میں کھانا مکروہ ورنہ حرام ہے۔

مشہور حنفی فقیہ علامہ ابراہیم حلبیؒ فرماتے ہیں:

وَيَكْرَهُ اتِّخَاذَ الطَّعَامِ فِي الْيَوْمِ
الْأَوَّلِ وَالثَّالِثِ وَبَعْدَ الْأَسْبُوعِ
وَنَقْلَ الطَّعَامِ إِلَى الْقَبْرِ فِي الْمَوَاسِمِ
وَاتِّخَاذَ الدَّعْوَةِ بِقِرَاءَةِ الْقُرْآنِ
وَجَمْعِ الصَّلَاحِ وَالْقِرَاءِ لِلخْتَمِ أَوْ
لِقِرَاءَةِ سُورَةِ الْأَنْعَامِ وَالْإِخْلَاصِ

پہلے دن، تیسرے دن اور ایک ہفتہ پر
کھانا بنانا، قبر پر خصوصی مواقع پر کھانے کا اِنجاء
قرآن خوانی کے لئے دعوت کا اہتمام کرنا، نمازین
اور حفاظ و قراء کو ختم قرآن کے لئے جمع کرنا یا
سورۃ انعام اور سورۃ اخلاص پڑھنے کے
لئے جمع کرنا، مکروہ ہے۔ (۲)

علامہ طحاوی حنفی نکتے ہیں:

وَتَكْرَهُ ضِيَافَةً مِنْ أَهْلِ الْمَيِّتِ
لِأَنَّهَا شَرَعَتْ فِي السُّرُورِ لَا فِي الشُّرُورِ
وَهِيَ بَدْعَةٌ مُسْتَقْبَحَةٌ لَمْ

اہل میت کی طرف سے ضیافت مکروہ ہے اس
لئے کہ یہ مواقع خوشی کے لئے ہے نہ کہ مواقع غم
کے لئے اور یہ بدترین بدعت ہے۔

۱۔ مرقاة المفاتیح: ۳۹۳/۲

۲۔ کبیری: ۵۶۵

۳۔ طحاوی علی مرقا الفلاح: ۳۳۹

اور چونکہ یہ دعوت بدعت پر مبنی ہے، اس لئے ایسی دعوت قبول بھی نہیں کرنی چاہئے:

ولو دعی الی دعوة فالواجب ان یجیبہ اذا لم یکن هناك معصیة ولا بدعة وان لم یجبه کان عاصیاً والامتناع اسلم فی زماننا الا اذا علم یقیناً۔
 دعوت کو قبول کرنا واجب ہے جب کہ وہاں کوئی گناہ نہ ہو اور نہ بدعت ہو اگر قبول نہ کرے تو گنہگار ہو گا لیکن ہمارے زمانے میں دعوتوں میں شرکت سے روکنا ہی قرین احتیاط ہے سوائے اس کے کہ یقینی طور پر اس میں کسی امر مکروہ کے نہ ہونے کا علم ہو جائے۔

قرآن خوانی اور ختم قرآن

اجتماعی قرآن خوانی میں — جہاں ہر شخص زور زور سے قرآن مجید کی تلاوت کرتا ہے — قرآن مجید کی بے ادبی ہوتی ہے۔ اس لئے کہ تلاوت قرآن کے وقت دوسرے لوگوں کے لئے خاموش رہنا واجب ہے اور اس کی طرف متوجہ رہنا واجب ہے۔ چنانچہ قماوی عالمگیری میں ہے:

یکرہ للقوم ان یقرأ القرآن فی جملة لضمہا ترک الاستماع والانصات المأمور بہا کذا فی القضية ۲۔
 لوگوں کے لئے ایک ساتھ مل کر قرآن خوانی کرنا مکروہ ہے کیونکہ اس سے استماع اور انصات کے حکم کی تعمیل نہیں ہوتی۔

ختم قرآن مجید کے بعد اجتماعی دعا بھی درست نہیں — رسول ختمی نبوت صلی اللہ علیہ وسلم سے ایسا کرنا منقول نہیں ہے۔

يَكْرَهُ الدُّعَاءَ عِنْدَ خَتَمِ الْقُرْآنِ بِجَمَاعَةٍ لَانِ
هَذَا الْمَرِيضُ قُلٌّ عَنِ النَّبِيِّ صَلَّى اللَّهُ عَلَيْهِ وَسَلَّمَ
ختم قرآن پر جماعت کے ساتھ دعا مکروہ ہے کیونکہ
ایسا کرنا آپ سے منقول نہیں ہے۔

اس میں جو لوگ روپے لیکر اور دعوت کی حرص میں قرآن مجید پڑھنے
جاتے ہیں ان کا عمل بھی درست نہیں ہے۔

لو قرأ طعاماً في الدنيا في المجالس يكره ۲
مجلسوں میں دنیا کی حرص میں قرأت قرآن مکروہ ہے۔

اجرت لیکر ایصالِ ثواب

آج کل کچھ ایسے لوگ بھی ہیں جو پیسے لیتے ہیں اور قرآن مجید کی تلاوت
کر کے ایصالِ ثواب کرتے ہیں، نقد شکل میں روپے نہ لیں تو بھی ان کیلئے ”کھانا“
اس قدر ضروری ہے کہ اس کی تعین کی بھی ضرورت نہیں ہے، یہ شکل بالکل ناجائز
اور حرام ہے اور آیات قرآنی کو نیچنے کے مرادف ہے اور اس کا دلچسپ پہلو یہ
ہے کہ اس طرح قرآن مجید کی تلاوت بجائے خود ”ثواب“ کا کام نہیں ہے۔ اس لئے
کہ اس تلاوت میں اخلاص باقی نہیں رہا اور جو کام اخلاص کے بغیر ہو اس میں ثواب
نہیں اور جب اس پر کوئی ثواب ہی نہیں ہے تو ظاہر ہے مردہ تک ”ثواب“ کا ایصال
کیونکر ہوگا؟ علامہ شامی لکھتے ہیں:

قال تاج الشريعة في شرح الهداية
ان القرآن بالاجرة لا يستحق الثواب لا
تاج الشريعة نے شرح ہدایہ میں اجرت لے کر قرآن کی
تلاوت کو مکروہ قرار دیا ہے جس پر کوئی ثواب نہ ہوگا
نہ میت کو اور نہ قاری کو اور عینی نے شرح ہدایہ میں لکھا
للميت ولا للقاري وقال العيني في شرح

المهديه يمنع القاري للدنيا والاخذ
والمعطي اثمان له
ہے کہ دنیا کیلئے اس طرح تلاوت کرنے والے کو روکا جائے
گا اور لینے اور دینے والا دونوں گنہگار ہوں گے۔

بریلوی مکتب فکر کے مشہور عالم مولانا حکیم امجد علی رضوی لکھتے ہیں:
"بعض دفعہ پڑھنے والوں کو پیسے نہیں دیئے جاتے مگر ختم کرنے کے
بعد مٹھائی تقسیم ہوتی ہے، اگر اس مٹھائی کی خاطر تلاوت کی ہے تو یہ بھی ایک قسم کی
اجرت ہے کہ جب ایک چیز مشہور ہو جاتی ہے تو اسے مشروط ہی کا حکم دیا جاتا ہے
اس لئے اس کا بھی وہی حکم ہوا جو مذکور ہو چکا، یعنی جس طرح اجرت نقد کی صورت
میں لینا دنیا حرام ہے اسی طرح مٹھائی بھی لینا دنیا حرام ہے۔ اگرچہ قرآن شریف
پڑھنے سے پہلے مقرر نہ کیا جائے لیکن جس چیز کی رسم پڑ جاتی ہے اس کے متعلق یقین
ہو جاتا ہے کہ ضرور ملے گی، اس لئے یہ مٹھائی بھی حرام ہے" لہ

ختم شد



لہ ردالمحتار ۵/۳۵۔

لہ بہار شریعت ۱۹/۳۴۰۔

آپ کے خصوصی تعاون کا حقدار

دارالعلوم سبیل الفلاح

جالے ضلع دربھنگہ (بہار)

ایک نطر میں !

قیام : شوال ۱۴۱۶ھ

تعداد طلبہ : ۲۳۵

اساتذہ عملہ : ۹

تعلیمی شعبہ جات : ○ روضۃ الاطفال (مع نورانی قاعدہ)

○ شعبہ حفظ (مع تجوید)

○ شعبہ عالمیت (ابتدائی)

○ مطبوعات : آسان دینیات

○ مروجہ بدعات فقہاء اسلام کی نظر میں

❖ دارالمؤلفین ٹیگرا م چینل ❖

دارالمؤلفین - اردو، فارسی، عربی اور انگریزی - کتب کا ایک بڑا اور نہایت کارآمد ٹیگرا م چینل ہے۔ جس میں آپ کو سات ہزار سے زائد کتابوں کا عظیم ترین ذخیرہ، ہر موضوع پر الگ الگ فہرستیں، نیز مشہور مصنفین کی الگ الگ فہرستیں آپ کو ملیں گی۔ جیسے:

- | | | | |
|---------------------------|--------------------|-----------------|----------------|
| ① عقائد و علم کلام | ② تفسیر | ③ علوم القرآن | ④ احادیث |
| ⑤ علوم الحدیث | ⑥ شروحات حدیث | ⑦ فقہ | ⑧ اصول فقہ |
| ⑨ احکام و مسائل | ⑩ بلاغت | ⑪ منطق و فلسفہ | ⑫ نحو و صرف |
| ⑬ ادب؛ عربی، فارسی، اردو | ⑭ سیرت رسول اکرم ﷺ | ⑮ سیرت صحابہ | ⑯ سیرت اکابر |
| ⑰ تازہ ترین رسائل و جرائد | ⑱ درس نظامی (مکمل) | ⑲ درود و دعائیں | ⑳ رد فرق باطلہ |

☆ Join & Share ☆

<https://telegram.me/darulmuallifeen>

❖ فہرست کتب ٹیگرا م چینل ❖

دارالمؤلفین ٹیگرا م چینل میں اپلوڈ کی گئی ایک سے زائد جلدوں والی کتب کی فہرست، مشہور شخصیات کی کتب کی فہرست اور درس نظامی کی (درجہ تادورہ حدیث و تکمیلات) کتب کی فہرست نیز فن اور موضوع کے اعتبار سے الگ الگ فہرست تیار کی گئی ہیں۔

☆ Join & Share ☆

<http://telegram.me/darulmuallifeenfehist>

❖ رہنمائے خطباء ٹیگرا م چینل ❖

خطباء عظام کے لیے حالات حاضرہ کے مطابق خطبات و بیانات، مقالات مضامین اور ماہنامے سے مختلف عنوانات پر قیمتی مواد ڈاؤن لوڈ لنکس سمیت فہرست یا پی، ڈی، ایف کی شکل میں ارسال کی جاتی ہے۔

☆ Join & Share ☆

https://telegram.me/rahnuma_e_khutaba

دارالمؤلفین ٹیگرا م چینل